
गोवा कोंकणी अकादमीचे वतीन- 


आमचे मायभाशेंत, म्हळ्यार कौकणी भाशैत पुर्वील्ले संस्कृत वाङमय 
आधुनीक भाशैतल्यान कोकणी वाचप्यांमेरेन अणकारून वो रुपान्तर करून 
हाडप हैं काम तशे सोपे न्हय. आमचें भारतीय संस्कृत वाङमय खूब समृद्ध 
आनी गिरेस्त आसा. जगाच्या वाङमयांत संस्कृत वाङमयाची गणना जाता. 
गटे सारको जर्मन कवी जेन्ना शाकुन्तल माथ्यार घेवन नाचलो तेन्ना संस्कृत 
वाङमयाची तांक संवसाराक समजली. पोरणें संस्कृत वाङमय कोौकणींत 
रुपान्तरून हाडपाचो वावर श्री. माणिकराव गावणेकारांनी आंगार घेवन तो 
बेसबरो तडीक पावयलो. आयज कोंकणी भाशैत राजा भर्तृहरी ह्या नावांन 
नामनेक पाविल्लो व्हड कवी, तांणी रचिल्लें नीतीशतक, शृंगारशतक 
आनी वैराग्यशतक हीं संस्कृत काव्यां कोकणीत रुपान्तरीत जावन कोकणी 
वाचप्यांची संस्कृत वाङमय समजून घेवपाची तान भागयता. ही खूब 
दखलपात्र घडणूक. हे आदीं गोवा कोकणी अकादमीन अशेच तरेचो उपक्रम 
केला. संस्कृत कवी भास, हांगेल्या 'उरूभंग” ह्या संस्कृत नाटकाचो 
अणकार कवी श्री. रमेश वेळूस्कार हांणी केला. आनी ताचें पुस्तक अकादमीन 
प्रसिद्ध केला. संस्कृत भास ही आमचे कोंकणी भाशेची जननी, देखून हे 
मूळ भाशैतले वाङमय जेन्ना आमचे लोकभाशैत येता तेन्ना ताका खूब 
महत्व आसा. 


हे शतकत्रयींचो कोकणी रूपकार घड़ोवप हैं एक व्हड आव्हान, आनी 
श्री. माणिकराव गावणेकार हांणी ते तितल्याच थिरान स्विकारले ही 


तोखणायेची गजाल. कवी नागेश करमलीच्यां उतरांनी सांगचे जाल्यार 
राजा भर्तृहरीच्या शतकत्रयींतल्या शतकांचो हो धाराळ भावानुवाद ! 


गोवा कोंकणी अकादेमीक हो भावानुवाद कोकणी वाचप्यांमेरेन ह्या 
पुस्तक रूपान पावोपाचो योग श्री. माणिकराव गावणेकारांनी दिलो हाचे 
आमकां समाधान जाता. हैं पुस्तक सर्वांग सुंदर सोबीत करपांत जांणी 
जांणी आपले कसब दाखयलां, तांकां सगळ्यांक गोवा कोंकणी अकादेमी 
दिनवासता. 


- एन्‌. शिवदास 
अध्यक्ष, 
गोवा कोंकणी अकादेमी 


मनोगत 


कांय वर्सा फाटीं हांवें कालीदासाचें ऋतुसंहार” हें काव्य कोंकणींत 
अनुसर्जन केल्लें. ताका वाचकांनी बरो प्रतिसाद दिलो. आतां हांवें भर्तृहरीचीं 
तीन शतकां- शृंगारशतक, नीतीशतक, आनी वैराग्यशतक हीं कोकणींत 
अणकारीत केल्यांत. बऱयाच वर्सा फार्टी है काव्य वाचून म्हाका कोंकणींत 
हाडचे अशे दिसले. 

एक शतक अणकारीत केले उपरांत म्हगेले ते पुस्तक कोणें वाचपाक 
व्हेले तें परत दिलेच ना. दुसरी प्रत मेळपाक खूब दीस गेले. म्हजो जांवय 
श्री. सुबोध ठाकूर पुण्याक गेल्लो तेन्ना त्यो प्रती हाडून दिल्यो. तेखातीर 
हांव तांचो उपकारी आसा. ते वाचतकीच लक्षांत आयले की कांय कड़वीं 
भर्तृहरींची कशीं दिसलींना म्हूण तीं हांवें वणळूळ्यां. जसो बरयत गेला, 
तशै मदीं मदीं अचूक कोकणी उतरां जीं म्हाका लक्षांत येना आशिल्ली तीं 
म्हाका म्हजी घरकान्न पद्मजा गावणेकार आनी धूव वृन्दा हांणी सुचयलीं. 
नीतिशतकांतलीं कांय कडवीं 'उर्बा' मासिकांत उजवाडाक आयल्यांत ते 
खातीर हांव श्री. एन्‌. शिवदासाचो उपकारी आसा. 


तिनूय शतकां बरयले उपरांत संगणकाचेर टंकलेखन करपाचें काम 
म्हजी धूव वृन्दा गावणेकार हिणें केले. टंकलेखन करपाक थोडो पालव 
म्हजी नात कुमारी सौरभी बुडकुलेन दिलो. ही सगळी काव्याची प्रत 
मागीर हावें ज्येश्ट आनी श्रेश्ट कवी नागेश करमली हांच्या मार्गदर्शनाखातीर 
तांचेकडें दिली. तांणी वेळांत वेळ काडून संपादकीय नदरेन तातूंत कांय 


सुचोवण्यो केल्यो, तेखातीर हांव तांचो उपकारी आसा. तशेंच ह्या पुस्तकाक 
तांणी प्रस्तावना बरोवन दिल्लेखातीरय हांव तांचो चड उपकारी आसा. 
बाय विनंती कांसार हांणी मुद्रण लेखनाच्यो प्रती तपासल्यो ते खातीर हांव 
तांचेय बरें मागतां. ह्या पुस्तकाचे मुखचित्र म्हजो नातू बाब अमोघ प्रसाद 
बुडकुले हाणें काडला, देखून ह्या पुस्तकाविशींची म्हजी खोशी दुप्पेटीन 


जाल्या. 


म्हज्या आई बाबाक कोंकणीविशीं खूब ओड आशिल्ली. कोकणी 
आंदोलना वेळार थोड्यांनी कोकणी आड वायट उलयले जाल्यार आईक 
खूब संताप येतालो आनी ती म्हाका मुजरत सांगताली, तुवें कोकणीखातीर 
कितेंतरी करूंक जाय. म्हजो बाबा तर सगळ्या सभांक वतालो. हांव मुंबय 
आशिल्लो तेन्ना बाबा म्हाका कोकणींतूच सुंदर पत्रां बरयतालो. अशा 
म्हज्या परमपुज्य आईक, श्रीमती चंद्रभागा राम नायक गावणेकार आनी 
परमपुज्य म्हजो बाबा श्रीराम गिरी नायक गावणेकार हांचे यादींक हैं 
पुस्तक अर्पण करतां. 


हैं पुस्तक उजवाडाक हाडपाखातीर कोंकणी अकादेमीकडें हांवें हातबरप 
दिले. तांणी तें श्रीयुत सोमनाथ कोमरपंताकडेन अभिप्राय घेवपाखातीर 
धाडले. बरें बरयलां म्हणून तांणी म्हाका प्रोत्साहन दिलें. तेखातीर तांचो 
हांव उपकारी आसा. कोंकणी अकादेमी हैं पुस्तक उजवाडाक हाडटा म्हूण 
हांव अकादेमीच्या उपकारांत आसा. 


म्हजे हैं दुसरें पुस्तक वाचकांकडें दितना म्हाका खूब खोस जाता. 
पुस्तकाक ते बरो येवकार दितले हांची म्हाका खात्री आसा. 


- माणिकराव गावणेकार 

राजा भर्तृहरीच्या शतकत्रयीचो 
धाराळ कोंकणी रूपकार 


पुर्वील्ल्या संस्कृत वाङमयांत भर्तृहरी ह्या एकाच नांवाच्यो दोन व्यक्ती 
सांपडटात. एक, राजा भर्तृहरी ह्या नांवान फांकिवंत आशिल्लो व्हड कवी. 
दुसरो, भर्तृहरी हो व्याकरणशास्त्राचो जाणकार आनी दार्शनिक तत्वणिन्यानी. 
म्हायती मेळटा ते प्रमाण एकलो, इसवी सन दोन हजार वर्सापरसय थोडो 
आदींचो. दुसरो सातव्या शतमानांतलो, म्हळ्यार भर्तृहरी नांवाच्यो दोन 
वेगवेगळ्यो व्यक्ती. हांतुंतल्या राजा भर्तृहरी हाची नामना आसा, ती ताणें 
रचिल्ल्या नीतिशतक” 'शृंगारशतक' आनी 'वैराग्यशतक' ह्या 
शतकत्रयींखातीर. संस्कृत वाडमयांतली ही शतकत्रयी कवीकुलगुरू 
कालिदासाच्याय आदली. पूण तशी खूबच आदली न्हय. सादारण एकाच 
शतकाभितरली. पूण दोगांयच्याय काव्यांत जायते अंतर आसा- वैचारिक 
तशैच रचनात्मक. दोगांयनीय छंदशास्त्राचो उपेग करून आपणाली काव्याची 
अभिव्यक्ती करपाखातीर श्लोकरचना उपकारायल्या. दोगांयचीय कर्मभूंय 
विक्रमादित्यांची उज्जयिनी, आयची उज्जेन. राजा भर्तृहरीच्या नांवार 
शतकत्रयींच्या भायर आनीक कितेय आसा जाल्यार कळपाक मार्ग ना. 
पूण एके शतकत्रयीनच संस्कृत वाङ्मयांत ताका अजरामर करून दवरला. 


राजा भर्तृहरी हो मूळ चंद्रगुप्ताच्या साम्राज्याचो भाग आशिल्ल्या 
आयच्या मध्यप्रदेशात जो माळवा नांवाचो वाठार आसा ताचो राजा 
आशिल्लो अशें इतिहास सांगता. विक्रमादित्य ह्या नांवान उप्रांत जो नामनेक 


पावलो तो ताचो धाकलो भाव. कांय जाणांच्या म्हणूण्याप्रमाण 

हें एका मनशाच्या नांवापरसय त्या राजकुळाच्या किर्तवंतपणांक लागून 
मेळिल्लें नांव. आमच्या देशांत विक्रम संवत्‌ सुरु जालो तो होच विक्रमादित्य. 
जेन्ना तो राजपदार बसलो तेन्ना, म्हळ्यार इसवी सनाच्या 5 वर्सा आदीं. 
ताच्या राज्यात कला, साहित्य, संगीत, शास्त्रविद्या आदीं गजालींक व्हड 
मान आसलो. राजाश्रय आशिल्लो. मुख्य कारण म्हळ्यार खासा राजाच 
रसज्ञ साहित्यसर्जक आनी कलामर्म्ञ आशिल्ले. 


आरंभाक भर्तृहरी होच उज्जैनीचो राजा आशिल्लो. विक्रमादित्य हो, 
ताका राज्य चलोवपाक सगळे तरेचो पालव दितालो. कांय जाणांच्या 
मत्तान तो ताचो प्रधानमंत्री आशिल्लो. तो भोव पराक्रमी आशिल्लो. विद्वान 
तर आशिल्लोच. राजा भर्तृहरी हो ताच्या काळावयलो सर्वशासत्रपारंगत 
असो विद्वान पंडितच आशिल्लो. संस्कृत भास ताच्या ओंठाचेर ल्हाय 
कशी खेळटाली. ताका दोन बायलो आशिल्ल्यो. सगळें बेस बरें चलताले. 
इतल्यांत राजा भर्तृहरीक तिसरें लग्न करचे अशे दिसले. सोबीत सुंदर 
राजकुंवर पिंगला तागेली तिसरी बायल जाली. ती भोव महत्वाकांक्षी 
आसली. थोड्याच काळामदीं तिणें आपणालो प्रभाव वाडयलो आनी राजा 
भर्तृहरी सामको तिच्या तालार नाचूंक लागलो. तीच खरी राजकर्ती जाली. 
दुसरे वटेन पिंगला हिची व्यक्तीगत वर्तणूक बरी नाशिल्ली. ती अश्‍वशाळेच्या 
एका कारभाऱ्याच्या मोगांत पडली. गुप्तपणान तांच्यो रतिक्रिडा चलूंक 
लागल्यो. लोक तेविशीं फुतफुतूंक लागले. विक्रमादित्याकय हें कळळें. 
पूण हैं आपणाल्या व्हडल्या भावाच्या कानार कशे घालचें हेच ताका 
कळना जालें. निमाणेकडेन रावूं नजो जावन ताणें आपणाल्या व्हडल्या 
भावाक सगळें सांगून सादूर करपाची एक प्रयत्न करून पळयलो. पूण 
भर्तृहरी किलैच मानून घेवंक तयार ना जालो. कारण पिंगला भर्तृहरीकडेन 
कसलोच दुबाव येवचो न्हय अशेतरेन मोगाचे बेस बरें नाटक करताली. 
विक्रमादित्यान घोवामेरेन आपणाल्या कुकर्माची खबर पावयल्या हैं कळना 
फुडे पिंगलेन खासा ताच्याआड नानातरेचीं कारस्थांनां रचलीं आनी ताकाच 
राज्या भायरो केलो. भर्तृहरी तशेच राजकारभाराचेर पुरायन आपणालो 
शेक गाजोवपाक पिंगला आतां सामकी मेकळी जाल्ली. 


थोडो काळ गेलो आनीक एक गजाल घडली. सांगतात ते प्रमाण एक 
ब्राह्मण आपणाक इश्टसिद्धी प्राप्त जावचीं म्हण घोर तपाक बशिल्लो खंय. 
कडक तपाचरणाक लागून ताची सुकून भागून बडी जाल्ली. एक दीस 
ताका देव प्रसन्न जालो आनी ताणें ताका अमरत्व प्राप्त करपी एक फळ 
दिलें. ब्राह्मण तें फळ घेवन घरा आयलो. बायलेन ते फळ पळोवन म्हळे, हैं 
फळ घेवन आमचे दळदीर पयस जावपाचें ना. कितेय धन-संपत मेळिल्ली 
तर बरें जावपाचें. भुके पोटार अमरत्व कितें करपाचे आसा? तें फळ तूं 
भर्तृहरी राजाक व्हरून दी. ते खावन ताका अमर जावं दी! ब्राह्मणान फळ 
व्हरून राजाक दिले आनी ताका सगळी खबर सांगली. राजान तें फळ 
घेतले आनी तें आपणें खावंचे बदला भोव मोगाचें अशे आपणाले राणयेक 
पिंगलाक दिलें. पिंगलाक दिसले, आपणालो भोव आवड़टो असो 
अश्वशाळेचो जो कारभारी आसा ताकाच ते गुपचूप दिवंचे. पिंगलान तें 
फळ अश्वशाळेच्या कारभाय्याक दिले. पूण लाकाय ते फळ खावंचें अशें 
दिसले ना. तागेली एक मोगाची वेश्या आशिल्ली. ताका दिसले, तिकाच 
ते फळ खावूंदी, म्हाका कित्याक तें? अश्‍वशाळेच्या कारभाय्यान ते फळ 
व्हरून ते वेश्येक दिलें. वेश्‍्येन चिंतलें, हें फळ हांवें खावपाचें न्हय. ते 
राजान खावपाचे, ताकाच अमरत्व प्राप्त जावंदी. दुसरे दिसा ती वेश्या 
नटून-थटून राजदरबारांत आयली आनी तिणे तें राजा भर्तृहरीक भेट दिलें. 
तिणे म्हळें, हैं फळ खावन राजा अमर जालो जाल्यार प्रजा सुखी जातली. 
खुशी जावपा बदला राजा ते फळ पळोवन सामकोच घुंवळून पडपाकडेन 
पावलो. पिंगला राणयेचे विश्‍शवासघातकीपण एका खिणांत ताच्या लक्षांत 
आयले. ताचें काळीज पश्चातापान भरून आयले. ताणें तेच घडयेक राजत्याग 
करून विरक्ती स्वीकारपाचो निर्णय घेतलो. ताणें राजकाभाऱ्यांक सांगलें, 
विक्रमादित्याक सोदून हाडात आनी ताका राज्यपदार बसयात. आनी हे 
भाशेन ताणें सगळ्या राजवैभवाचो त्याग करून वानप्रस्थाचो मार्ग धरलो. 
आपणालो भाव विक्रमादित्य हाचे म्हणणें आपणें आयकलें ना, हाचे ताका 
आता खूब दुख्ख जालें. ताका जाय जाल्यार तो कारस्थानी पिंगला, 
अश्वशाळेचो कारभारी आनी मोगिका वेश्या ह्या सणळ्याक ख्यास्त करूंक 
शकतालो, पूण ताणें तशे कांयच केलें ना. 


राजा भर्तृहरीची ही कथा हांगा थोडेभितर पूण मुदामच सांगल्या. 
कारण ती समजून घेतले बगर भर्तृहरी कितें ते कळप शक्‍य ना. एका 
विद्वान वाग्गेयकार प्रजाहितदक्ष राजाचे चित्र तातुंतल्यान उबे जाता. ताणें 
रचिल्ली शतकत्रयी हैंच ताच्या जिवितांतल्या मुखेल अशा तीन पांवड्यांचें 
शब्दरूप जीवन दर्शन. तागेंलें “नीतिशतक'” मनशाक मनीसपण येवपाक 
सामकें गरजेच्या अशा नितीमुल्यांचेर विस्तारान भर दिता. हैं करता 
आसतना ताची भुमिका एका राज्यपद उपभोगपी, वा उपभोगिल्ल्या राजाची 
नासता. तो एके अणभवी चिंतकाचें भूमिकेंतल्यान उलयता. 'नीतिशतकांत' 
एका श्लोकांत तो म्हणटा, 


“कांय लोक आसात संवसारांत, सोडून सुवार्थ स्वताचो, झट्टात 
सदांच, उदरगतीखातीर दुसऱ्याचे; आसात हे सद्पुरुष. आसात अशेय 
लोक संवसारांत जे आसतात मध्यम श्रेणीचे. करतात परिश्रम दुसऱ्यांखातीर 
वच नासतना आड स्वताच्या सुवार्थाच्या.'' 


राजा भर्तृहरी उपदेशक जावपाबदला, वास्तवाचो एक तटस्थ निरिक्षक 
जावन .उलयता. 


‘शुंारशतक' हें एका वेगळे तरेच्या अणभवाचो वेध घेता. ह्या शतकांत 
भर्तृहरी बायल मनीस, तिचेकडेन आशिल्ली आकर्शण शक्त, तिची कूड, 
कामवासना, जिणेंतलो शृंगार आनी रतिक्रिडा, आनी भोगवृत्ती हाचेर 
उक्तेपणान उजवाड घालता, तातूंत तो स्वानुभवान उलयता कसो दिसता. 
अशें दिसता जिविताचो गंभीरपणान विचार करपी भर्तृहरी पिंगलासारके 
राणयेच्या सांगाता जे विलासी शृंगार जीवन जियेलो तातुंतल्यानच ताचें 
“शृंगारशतक' आयले. कामजीवनाचे दर्शन घडयतना ह्या शतकांत 


'नीतिशतकां' तलो भर्तृहरी खंयच झळकेकच पडना. तो एका श्लोकांत 
म्हणटा, 


“सुगंधान भरिल्लो वायू, नव्यो लवलवीत आंकऱ्यो आयिल्ले रूख, 
म्होवाळ गावपी कोगूळ पक्षी, रतिक्रिडा करून घामाच्या थेंबांनी भरलेली 
अस्तुऱ्यांचीं मुखामळां, ह्यो सगळ्यो ओडलायण्यो गजाली. वसंत ऋतु 


आशिल्ल्यान जाता रसाळ तो ऋतु; अशा वसंत ऋतूचे रातीं कोणाक 
जांवची ना विशय वासनेची इत्सा.” 


‘शृंगारशतकात' त्या शृंगारिक वातावरणांत उपाट बुडिल्लो भर्तृहरी 
जेन्ना वैराग्यशतका' कडेन पावता तेन्ना थंय तिसरेच तरेचो भर्तृहरी नदरेंत 
भरता. आसा अशें दिसलेच जाल्यार ताचें इल्लेशे, न्हयन्हयशे नातें 
'नीतिशतकां' च्या अनुबंधाकडेन जोडिल्लें कशेच दिसता. खंय खंय 
शुंगारजिणेंतले व्यर्थपणय तो सुचोवन वता. तो म्हणटा, “आसात भोग 
क्षणभंगूर आनी भोगा खातीरच हो संवसार”. भर्तृहरीचें 'वैराग्यशतक' 
म्हळ्यार सर्व॑संगपरित्याग करून सामको निस्संग जावन बैरागी जाल्ल्या 
मनशाचें चिंतन न्हय. तो जे विचार मांडटा ते आपूण ज्या संवसारांत 
जियेता ताचे पुराय भान दवरून मांडटा. संवसार म्हळ्यार सगळे मिथ्या, 
सगळी माया अशी ताची भाशा ना. मनशाची जीण बदलत वता त्या 
बदलाची तो दखल घेता. विरक्त अवस्थेंत तो जिविताक किंकोत मानिना ही 
भर्तृहरीची विशेशताय. तो म्हणटा, 


“खावपाक फळा 

पिवपाक गोड उदक, 

न्हिदपाक भूय, न्हेसपाक, वल्कला 
मेळळें जरी इतलें 

तरी पुरो जिणेक.”” 


राजाभर्तृहरीन ह्या शतकत्रयींतल्या शतकांची रचना केन्ना केली कांय, 
विरक्ती स्वीकारले उप्रांतच चड करून आसूंक जाय. घडये “नीतिशतक? 
विरक्तीपयलींचे आसूं येता. कारण हे शतकत्रयींत सुको जागोर ना. अणभवाची 
खोलाय आसा आनी ती पावलाकणकणी जाणवता. 


हे शतकत्रयीचो काकणी रूपकार घडोवप हैं एक जबर आव्हानच. 
माणिकबाब गावणेकारान तें तितलेच धिटायेन स्वीकारलां. मूळ शतकत्रयी 
छंदोबद्ध श्लोकांत आसा. तातुंतली संस्कृत तिजिल्ली-करमेल्ली म्हणटात 
तशी अभिजात पांवड्याची. माणिकबाबान कोकणी रुपकार घडयतना दर 


एका श्लोकांचो मुक्त छंदांत जशाक तसो शब्दशा अणकार करिनासतना 
ताचो धाराळ असो भावानुवाद केला. हो भावानुवाद कोंकणी वाचप्यांक 
मूळ कृतीची, खंयच कितेंच अदीक उणे करिनासतना शतकत्रयीचो बेस 
बरो आस्वाद घडयता. भावानुवाद करता आसतना माणिकबाबान मूळ 
श्लोकांचो अर्थ स्पश्ट जांवपाक कांय कडेन आपलेपरीन स्वातंत्र्य घेतलां. 
पूण ताका लागून मूळ संहितेक खंयच बाधा हाडूक ना. उरफाटो भावार्थ 
अदीक अर्थपूर्ण आनी कळपाक सोपो जाला. हो भावानुवाद करतना, कोंकणी 
भाशेची तांकय बेस बरे तरेन उकती जाल्या हेखातीर माणिकबाबाची 
मना-काळजांत सावन तोखणाय. 


माणिकबाबानं हे आदी कविकुलगुरु कालिदासांचो “ऋतुसंहार? 
शतकत्रयी सारखोच कोकणींत हाडला. भर्तृहरीची शतकत्रयी हैं ताचे फुडलें 
पावल- कोंकणीचे साहित्य समृद्धतायेंत अर्थपूर्ण भर घालपी. माणिकबाबाचे 
मनस्पुर्वक अभिनंदन. 


- नागेश करमली 

1 
कामाचे 
केले दास 
ब्रह्माक विष्णूक 
महादेवाक 
कुरंगी नयन 
बायलांनी 
वाणी जाली 
जाची 
असमर्थ 
करूक कथन 
चरित्र 
भगवान 
कामदेवाचें, 
नमन तांकां 
करूया आतां. 


2 
मुमुरखेच हांसप तें 
तरणेपणांत 
शृंगारिक 
हावभावांनी, 
लजून फिरोवन 
मुखामळ, 
मारून मुरको | 
आंग मोडून 
भियोवन मात्शें 
उलोवन गोड 

वयर सकयल 
मारता 
_ दोळे 
उलोवन मोगान 
हांसता लजून 
ल्हवू ल्हवू चलप 
मात्शें थांबप 
परत चलप 
दाखोवन असो 
शृंगार 
हेच आसा 
अस्र 
आनी भूषण 
बायलांचें. 


4 
करून केन्नाय 
भुंवयो आकुंचीत 
भोवता लजत 
मुरगटत 
तर केन्नाय चलता 
भियेत भियेत 
दाखयता 
शृंगारिक लीलाविलास 
दोळे कशे 
मदनान भरलेले 
मुखामळ कशे 
कामिनी जशे 
अशा हावभावांनी 
दिशा गेल्या भरून 
जसो 
केला जागो 
निळ्या साळकांच्या 
चोम्यांनी. 


5 
चंद्रिमा भशेन 
सुंदर ते मूख 
दिसतली लज 

साळकांक 
इतले सुंदर ते 

दोन दोळे, 
भांगर तें भंगले 

अशी तिची 

कांती 
आंगाची 
केस इतले 
काळे 
कांय न्हय 
ताच्या मुखार 
भोवरे 
थानां तिचीं 
पुश्ट आनी उन्नत 
पडटा फिकी देखून 
हतीच्या गंडस्थळाची 
सोबितकाय 
दूख्ख तें नाच 
जाता 
पळोवन 
ते नितंब, 
आनी उलोवप 
कितले मधूर 
आनी म्होवाळ 
हे सगळें 
जावन 
आसा भूषण 
तरणाट्या 
बायलांचें. 


6 
तरणाटी 
मुमुरखीच 
हांसता कशी 
चंचल आनी 
अह: 


सरल दोळ्यांनी 
पळेता कशी 
तरेतरेच्या 
विलासयुक्त 
हावभावांनी. 
उतरांनी 
उलोवपाची 
तरा 
रसरशीत 
करता कशी, 
करून 
चलप तरांतरांनी 
शृंगारिक लीला 
वाडयता कशी 
जुवानपणांत 
पाविल्ली 
मृगनयनी 
तरणाटी 
हांचे खंयचे 
हावभाव ओडलायणे 
नासता? 


7 
पळोवपासारकें 
उत्तम किते 
सगळ्यां भितर? 
हरिणी भशेन 
दोळे आशिल्ले 
मोगान भरलेले 


< 


जुवान 
तरणाटें 
अस्तुरेचें मूख. 
वास घेवपा सारके 
उत्तम किते? 
सुगंधीत पवन, 
तिच्या 
मुखामळाचो 
उत्तम किते 
आयकुपांत? 
उलोवप तिचें 
म्होवाळ 
स्वादांत स्वाद 
खंयचो 
चड़ गोड? 
तरणे पाना 
भशेन 
ओठांचो 
रस तिचो, 
स्पर्श करपा 
सारकें 
उत्तम किते? 
नाजूक साजूक 
कूड तिची 
आनी ध्यान 
करपासारकें 
बरें किते? 
तरणाटेपण 
अस्तुऱ्यांचें 

सगळ्या देशांनी 
सगळ्या वेळार 
त्या विलासिनींचे 
शृंगारिक खेळ 
जावन आसा 
लक्षणीय! 


8 
जेन्ना चंचल 
रमणी भोवता 
कांकणां आनी 
पांयजणां 
हांचो झंकार 
येता आयकूक 
आनी 
तिच्या मुखार 
राजहंसिनी 
चलता 
निर्शेवन 
आनी ह्यो रमणी 
मारतात 
कटाक्ष अशे 
जशीं हरणां 
सुंदर चकित 
जावन पळेता तशीं 
हे पळोवन 
कोणाचे मन 
भुलचे ना? 


9 
लावन लेप 
केशराचो, 
चंदनाचो, 

सजयली काया 
हार तो 
थरथरता 
गोऱ्यागोऱ्या 
स्तनांचेर 
साळकापरी 
पायांत 
घालता ती 
पांयजणां 
आसात जां 
हंसरूपी 
अशी ही 
सुंदरी 
हे भुंयेचेर 
वश कोणाक 
करचीना? 


10 

ह्ण 

कामिनीक 
अबला, 

केली भूल 
कवींनी 

आसा ती सबळा 
समजून तांकां सदांच 

अबला 
केलो कवींनी 
विपरीत 
विचार 
तीं जातलीं 
कशी अबला 
जावन आसा 
तांचो जेन्ना 
व्हड बलविस्तार 
तिरप्या नजरांनी 
करतात शिकार 
इंद्र आदी देवांची 
लेगीत 
लायतात वाट 
कोण रे म्हणटलो 
तांकां अबला 
जावन आसा 
जेन्ना त्यो 
खात्रीन 
सबळा. 


|| 
कामदेव 
जावन आसा 
दास 
खात्रीन 
नारीचो, 
आसा जिच्यो 
सुंदर भुंवयो, 


उता 


कित्याक तर 
जे वाटेन 
कामिनीचे दोळे 
फिरतात 
तेच वटेन 
वचूंक लागता 
तो सदांच. 


12 
हे सुंदरी 
केस तुजे 
बांदल्यात तुवें, 
दोळे तुजे 
जावन आसात 
. खुबच मोटे, 
मुखकमळा भितर 
दंतपंक्ती 
आसात शुभ्र 
हाडटात सोबितकाय 
मुखामळाक 
स्तनरूपी 
दोन कूंभ 
जावन आसात 
थळावो जागो 
मोतयां हाराचो 
लुब्ध करीत 
मनाक 
आसून वैराग्ययुक्त 
काया 


= Ms 


जायना आमी 
विरागी 
तर जातात 
आमी अनुरागी 
तुजे कायेचे. 


13 
हे मुग्धे 
खंयचो 
अपूर्व 
गूण 
आसा तुज्यांत 
धनुर्धारीचो 
करता घाय 
तरनाट्यांच्या 
काळजाक 
मारीनासतना 
बाण 
घण 
ओडून 
फकत दोरी धोणवाची. 


14 
आसून लेगीत 
दिवो, 
उजो, 
नखेत्रां सूर्य 

आनी 


गह. 


चंद्रिम 
जावन 
आसा 
ही धरतरी 
म्हाका सामकी 
काव्ठखी 
जर नासली 
सुंदरी 
म्हजे जिणेंत 
जिचे दोळे 
आसात चंचल 
हरणाच्या दोळ्यां भाशेन 





15 
तुजीं थानां 
आसात 
गोल आनी उबार 
आनी आसात 
तुजे दोळे 
चंचल 
आनी विलासी 
आनी भुंवयो 
चपळ बय्यों 
आनी अस्थिर 
तर ओंठ कशे 
मत्सर फुलोवपी मरे 
पळोवन हें अशें 
कोणाचें मन 
जावंचेना व्यथित? 


| 


पूण ही रोमावळी 
दिसता कशी 
ओडलायण्या 
अक्षरांची 
पंगत कशी 
बरयल्या ती 
उदरामदीं 
अक्षरांनी 
स्वताच्या 
हातांनी 
कामदेवान 
पळोवन ती पंगत 
जाता घालमेलकाय 
जीवाक. 


16 
मुखकमळ 
दिसता कशे 
चंद्रकांत 
मणी जसो, 
कैस तिचे 
सोबता कशे 
इंद्रनील 
रत्न जशें 
साळका भशेन 
हात तिचे 
तांबडे 
रत्नरुप हातांनी 
ही कामिनी 

कशी. 
कांती तिची | 
मुखकमळाची 
चंद्रिमाची 
आनी सुर्याची 
कांती जशी 
पावलां 
तिची. 
पडटा कशी 
मंद मंद 
शनी गिरो 
जशी 
अशी ही 
सोबता कशी 
गिरे 
स्वरुप जशी 


== 





18 
रे मना आसत जर थानां 
चडच पुश्ट 
ते तरुणीची 
एकाएक लागून 
आनी आसा जर जांघो 
ओडलायण्यो 
आनी मुखकमळ 
म्होंवाव्ठ 
तर जातात कित्याक 
आकूळ पिकूळ 
तुमी? 
आसत जर तुमका 
इतली ओड 
सगळ्यांची 
तर करूंक जाय 
तुवे पुण्य मरे! 
कित्याक म्हळ्यार 
पुण्या बगर 
मेळटा खंय 
इस्तित फळ? 


19 
सुंदर सुंगधित 
जुवानपणाचें 
स्वरुप 
जावन आसा 
रतीच्या 
सामर्थ्याचे; 


== 


सुर्वेचें रूप 
कामदेवाक 
यश दिवपी; 
मदलें रुप 
चोरुन व्हरता 
मनाक सासणाचें; 
जुवानपणातले 
विकार हे 
जावन आसात 
गुरुस्वरूप 
भूल घालतात 
ओडलायणे 
खेळ 
हरिणाक्षीचे 
जे जावन 
आसात अजापाचे. 


20 
प्रणयमधुर 
मोगाळ उतर 
सुखदिणो स्वर 
नाजुकतायेन 
साजुकतायेन 
भरलेले 
हर्ष निर्मणी 
जातीचोच सुंदर 
प्रसन्न करता 
कामदेवाक, 
एकांतांत 


झा: 


स्वर्गसूख 
दिवपी 

हरिणाक्षी 

करता हरण 
सर्वस्व. 


21 
किते करिना 
म्हूण सांगू 
अस्तुरी 
काळ्या भोर 
दोळ्यांची 
वचून दादल्यांच्या मनांत 
उडयता मोहांत 
हाडटा विशाद, 
करता विटंबना 
आनी निर्भत्सना 
जाता लेगीत 
रममाण दादल्यांच्या. 


2D 
हुलपता विरहान, 
जाता संतप्त संतापान, 
काडटा पदर हातान 
स्तनावयलो, 
शितळ किरण चद्रांचें 
लागतात तीक्ष्ण 
पयस करपाक खरसाण 
किरणांची 


silo = 


विसव घेत फिरत 
आसता रानांतल्यान 
रुखासकयल. 


23 
जो मेरेन पळोवंक मेळना 
सुंदर अस्तुरी 
तो मेरेन आस जाता 
दर्शनाची 
दर्शन जातकूच 
अस्तुरेचें 
उतावीळ जाता 
घेवपाक गोपांत 
मेळळी जर गोपांत; 
आस जाता 
शरीर मिलनाची. 


24 
माळून फांती 
फुलूंक आयिल्ल्या 
मोगरे कळ्यांची, 
आंगाक लावन लेप 
केशर घाल्ल्या चंदनाचो, 
अशे मोगाळ 
आनी ओडलायणे 
अस्तुरेचो 
जालो जर स्पर्श 
कामी पुरुशाच्या 
वक्षस्थळांक 

तर दिसता ताका 
स्वर्गच 
मेळिल्ले भाशेन 


25 
कुलीन अस्तुरी 
पयली नाका म्हणून 
दाखयता मागीर 
वान्सा मात्शी, 
आनी आपूण जावन 
लजत करता प्रवृत्त 
दादल्याक 
रतिक्रीडेक 
दाखोवन मागीर 
उत्सुकताय मोगान 
निमणे आपुणच 
दुबावविरयत 
जाता आसक्त 
रतिसुखाक 
देखूनच 
मेळटा रतिसूख 
बरें कुलीन 
अस्तुरेकडेंच. 


26 
केस जाचे सुटल्यात, 
तिरप्या दोळ्यांनी 
पळेतात नदर लावन; 
श्रम जाला रतिक्रीडेन 

देखून थेब घामाचे 
जमल्यात गालांचेर, 
अशो अस्तु-यो 
पडल्यात 
वक्षस्थळांचेर ज्यांच्या 
अशा ओठांचें 
करुन अमृत सेवन 
जातात जे तृप्त 
तेच पुरुश 
जावन आसा 
भाग्यशाली. 


1202 
मात्शे धांपून दोळे 
पळेतात एकामेकाकडे 
अस्तुरी आनी पुरुश 
सूख जाता दोगांक 
रतिक्रिडेच्या 
तेच दिता कामदेवाक 
तृती 
न्हय आनी कितेय. 


28 
म्हातारे जाय मेरेन 
जाता कामविकार 
दादल्यांक 
णा 
बायलांक मात 
स्तनपतन जाय मेरेनच 


DD 


आसता कामविकार 
जायना इत्सा 
तांकां रतिक्रीडेची मागीर, 
अशी करणी ब्रह्मदेवाची 
आसा सैमाआड 
आनी सामकी अनुचीत. 


29 
जावप एकचित 
घोवबायलेन 
हेंच आसता फळ 
वासना पूर्तीचें 
केली जर वासना पूर्ती 
घोव बायलेन 
चित्त दवरून 
दुसरेकडें 
तर जाता तांचो 
संग प्रेताप्रमाण. 


30 
चपळ आनी व्हड 
दोळ्यांच्यो अस्तुय्यो 
करतात एकांतात 
मेकळेपणान 
उलोवप 
मोगान भरलेले 
मधूर आनी गोड 
आनंदान थपथपलेलें 
रसाळ आनी शृंगारिक; 

अस्पटशें 
सभाविक 
विस्वासान भरलेले 
रतिसूख वाडोवपी; 
उलोवप असलें आयकून 
सूख मेळटा 
पुरुशाक आनी 
दवरतात विश्‍वास 
तांचेर. 


31 
ज्ञात्या पुरुशान 
करचो राबितो 
पापहरण करपी 
गंगेच्या तिरार 
वा मनाक 
भुल्लसून उडोवपी 
वक्षस्थळामदीं 


अस्तुरेच्या. 


92 
तो मेरेन 
उरता अहंकार 
अस्तुरेच्या काळजांत 
पती सामकार 
जो मेरेन चंदन रुखाचेर 
मनभुलोवपी 
सुवासिक 
वायू मेळूना 
तिका. 
= 24 _ 


टा 


38 
सुगंधान भरिल्लो वायू 
नव्यो लवलवीत, 
आंक-यो आयिल्ले 
रूख, 
म्होंबाळ गावपी 
कोगूळ पक्षी, 
रतिक्रीडा करून 
घामाच्या थैबानी 
भरलेली अस्तुय्यांची 
मुखामळां 
ह्यो सगळ्यो 
ओडलायण्यो गजाली; 
वसंत ऋतूंत 
आशिल्ल्यान 
जाता रसाळ 
तो ऋतु 
अशा वसंत 
ऋतूचे 
रातीं 
कोणाक 
जावचीना 
विशयवासनेची 
इत्सा? 


34 
गायता कोगूळ 
मधुरांत मधूर 
आलापांनी, 
मलय पर्वताकडल्यान 
59: 


व्हांवता वारो 
तरीपूण 
विरहान पिडिल्ल्या 
दादल्याक जाता 
दूख्ख 
कित्याक म्हणल्यार 
विपत्ती वेळार 
अमृत लेगीत 
आसता विखाभशेन 


35 
चैत्र म्हयन्यांत 
संथ आनी रम्य 
अस्तुऱ्यां सांगातान 
रावप 
जातले काय गोड, 
कानांक कोगळाचो 
गोड आनी मधूर 
आवाज, 
वेलींच्या माटवांत 
श्रेश्ट 
कवीच्या सांगातान 
गजाली, 
चंद्रिमाच्या चांदण्यांत, 
राती चेत्रांतल्यो 
दितात सूख 
अप्रवासी लोकांच्या 
मनांत. 
पूण प्रवासी 

लोकांच्या मनांत 
दितात दूख्ख 


36 

वसंत रुतूंत 

आंब्या रुखांचो 
चंवर 

जसो कितें 

अस्तुरेच्या 

वियोगान 
उत्पन्न जाल्लो 

अग्रीच, पडटा आहुती 
तातूंत 
प्रवासी दादल्यांची, 

जे चवरांक 
पळेता कोगळ 

उत्कंठायेन, 

हवा मलयपर्वतावयली 
पातळायता सुवास 
चौयकडें 

गुलाब फुलांचो 

हैं पळोवन 
कोणाक उत्कंठा 

जावची ना 
विशयवासनेची . 


Pl 


512 
चोमो आंब्यां फुलांचो 
तांच्या परिमळान 
भरून गेल्यो दिशा 
आनी गोड 
म्होवाविशीं 
लंपट जाल्ले 
भोंवरे, 
अशा वसंत 
रूतूंत 
कोणाक 
आसचीना 
उत्सुकताय? 


38 
धब्यापरस धवो 
करून रस 
चंदनाचो 
शितळ जाल्यात 
जांचें हात 
अशो अस्तुरी 
आनी नाचतात 
जंय कारंजी 
अशीं घरां, 
सुवासीक 
अशीं फुलां, 
धरवे फुल्ल चान्नें 
सुगंधान भरिल्ली 
हवा आनी सुंदर वाली 

आनी सुंदर आगाश्यो 
जंय ह्यो गजाली 
चलतात 
थंय मद आनी मदन 
वाडटात. 


39 
हार 
सुंदर सुवासिक 
फुलांचे, 
वारो पंख्याचो, 
किरणां चंद्रिमाची, 
गालिचे फुलांचे, 
तळे आनी चूर्ण चंदनाचे, 
मद्य निर्मळ 
धवे फुल्ल 
राजघरांत 
आगाशी 
वस्त्र 
खूब नाजूक 
अस्तुरी न्हेसून 
कमळावरी 
दोळे जिचे; 
सूख 
ह्या गजालींचे 
मेळटा 
पुण्यवंत लोकांक. 

40 
चुन्यान सारयिल्ले 
धवें फुल्ल घर, 
किरणां जाची लकलकीत 
आनी निर्मळ 
असो चंद्रिम 
तरणाटी 
अस्तुरेचें मुखामळ 
चूर्ण चंदनाचें 
खुबच सुवासीक 
आनी फुलांचे 
हार सुगंधित 
गजाली ह्यो सगळ्यो 
करतात उत्पन्न 
क्षोभ 
अंतकरणात 
मदन मोग्यांच्या, 
पूण करिना 
क्षोभ 
विरागीमनांत. 


41 
वस्त्र अलंकार 
घालून, 
नटून थटून, 
मदनाक 
जगोवन, 
फुलिल्लीं 
फुलां माळून 

सुगंध 
पातळावन, 
उंच आनी 
पुश्ट स्तनाच्या 
भारान 
बाग आयिल्ली 
अस्तुरी 
कोणाक दिना आनंद? 


42 
व्हड कुपांच्या चोम्यांनी 
भरिल्लें मळब, 
नव्या तणांच्या 
आंकुरांनी 
रसरशिल्ली भूंय, 
कुटज आनी कदंब 
फुलांच्या 
वासान भरिल्लो 
वायू, 
आनी मोरांच्या 
गोड आवाजान 
रमपाक योग्य 
असो रानां वाटार; 
हैं सगळें पावसांत 
सुखी आनी दुख्खी 
लोकांक 
रति सुखाक 
करतात उत्सूक. 


~ 


43 
जाचे फुडले वटेन 
दाट कुपांचो चोमो, 
चौय वटेन 
मोरांच्या नाचांनी 
युक्त अशे पर्वत, 
आनी तणांच्या 
नव्या आंकुरांनी 
सगळेकडें पांचवी 
जाल्ली धर्तरी, 
अशे जातकूच 
खंयचो 
अस्तुरेचो वियोग 
जाल्लो दादलो 
खोशी जातलो? 


44 
एके वटेन 
विजेचे नृत्य 
दुसरेवटेन 
केतकी फुलांचो 
परमळ 
आनी सगळेकडेन 
कुपांचो गडगडाट 
आनी ताचे भायर 
मोरांचे क्रिडेचो 
बोवाळ 
अशें जातकूच 
कशे वतले 

अस्तुरेचे 
विरहाचे दीस? 


45 
जंय कांयच दिसना 
जंय व्हड कुपांचो 
आयकूंक येता गडगड, 
जंय पाशाणाचेर 
पडटा धार 
सतत पावसाची 
असो हो काळोखरूपी 
भाद्रपद 
तांतूंत मदीं 
भांगराभशेन 
लकलकपी वीज 
अशा वेळार 
मेळटा आनंद 
बायलेक घोवासांगातान; 
पूण घोवाचो 
विरह जाल्ल्या 
बायलांक 
हाडटा निर्शणी. 


46 
पडटा आसतना पावस 
वचूंक शकना घोव 
घराभायर 
तेन्ना निमित्त करून 
शीं खावपाचें 


=+ 








वेग मारता घट्ट 
बायल घोवाक 
आनी 
त्राशीक दीस 
आसूनलेगीत 
रति सुखावेळार 
जाता सूख. 


47 
हेमंत रुतूंत 
कितलेशेच दादले 
धंय दूद तूप 
खावपी, 
लाल वस्त्र न्हेसपी, 
रस केशराचो 
लावन 
कूड सजोवपी, 
करून रतिक्रीडा 
पुरो जाल्ले 
पुश्ट वक्षस्थळां 
आशिल्ल्या अस्लु-यांनी 
वेंगांत घेतिल्ले 
खावन पान 
मुखामळां 
तांबडे जाल्ले 
अशे हे दैवशाली 
दादले 
घेतात न्हीद 
सुखान घरांत. 





<4 = 


48 
शिशिर रुतूंत 
क्रीडा करता वारो, 
घेता मुखामळाचे 
चुंबन 
हाडून केस मुखामळाचेर, 
हाडटा वारो 
चड़ थंडी, 
करूंक लायता 
चित्कार लोकांक 
उबे रावतात रोमांच 
स्तनांचेर 
आसात जी 
कंचुकी विरयत 
वक्षस्थळां 
आनी 
थरथरायता 
वारो 
जांगोय लेगीत 
आनी हुबयता 
वस्त्रां कमरावयलीं 
कामी पुरुष 
करतात जशे 
आचरण 
अस्तुरेलागीं 
तसो करता 
आचरण 
वारो 
शिशिर रुतूंत. 

49 
शिशिर रुतूंत 
वारो विस्कटायता 
अस्तु-यांचे 
केंस 
आनी हाडटा 
तांकां 
दोळ्यांचेर 
बळजबरेन 
हुबयता वस्त्रां तांचीं 
आनी हाडटा 
रोमांच कुड़ीचेर 
असो हो वारो 
वेंगायता 
आनी कंप हाडटा 
शरीराक तांच्या 
आनी परत परत 
चित्कार करूंक 
लावन 
अस्तुर्‍्यांच्या 
ओंठाकय 
करता पिडा 


50 
आसा विशयवासना 
मूळ सगळ्या दोशांची 
अशी निंदा करणाऱ्या 
विरागी लोकांक 
दिसता अर्थ ना 

विशय वासनेत 
जांणी बुद्धी केल्या 
थीर आत्मस्वरूपी 
अशा लोकांच्या 
मनांत लेगीत 
येता विशय 
वासनेचो विचार 
आनी चित्त 
जाता चलबिचल 
हे एक अजापच. 


51 
वेदांताचेर 
जांणी दवरल्या 
बुद्धी 
पळेतात तांचे 
हीत तुमी 
आनी आसात 
तांचे तुमी 
गुरू, 
आमी तर 
आसात सेवक 
कवींचे 
जांची उतरां 
भरल्यांत 
चातुर्यान, 
तरी आसतना 
दिसता आमकां, 
हीत करप 


=A 


दुसऱ्यांचे 
हाचेपरस 
ना श्रेश्ट पुण्य 
हे भुयेचेर 
आनी 
अस्तुरेपरस 
कोणच ना 
रमणीय 
ह्या संवसारांत. 


52 
कितें उपेग आसा 
युक्तिशून्य वचनाचो? 
सदांकाळ 
सेवन करचे 
दादल्यांनी 
दोनच गजालींचें 
नवीन अपूर्व 
रतिक्रीडा 
करपाक उत्सूक, 
वक्षस्थळाच्या भारान 
बागवलीं 
सुंदर अस्तु-यांचीं 
तरणाटेपणां 
है एक 
वा 
उठून वचप 
रानांत 
हे दुसरें. 

58 
सांगता हांव 
सत्य 
करिनासतना 
पक्षपात, 
तशेंच दिसता 
सामान्य लोकांक 
कामी दादल्यांक 
सूख दिवपी, 
सुंदर नितंब 
आशिल्ल्या 
अस्तु-यांपरस 
दुसरें कांयच 
ना 
आनी 
परमार्थ करपी 
लोकांक, 
दूख्खाक कारण 
जावपाक 
अस्लुर्‍्यां बगर 
कोणच ना. 


9 


54 
पेट्टा दिवो 
काळजांत 
निर्मळ विवेकाचो 
जो मेरेन 
अस्तुरेचे चंचल 
दोळे 

पळयनात ताका, 
पळेतात जेन्ना 
कटाक्ष दिश्टीन 
ताका 
तेन्ना जातात 
दादले विवेकहीन 
तात्काळ. 


55 
कितलेशेच पंडित 
करचो सर्वसंगत्याग 
दो 
उलयतात मात तोंडान, 
पूणा 
पळोवन जांगो 
अस्तु-यांच्यो, 
ज्यो केल्यात 
सोबीत 
रत्नमाणकान, 
भुलना तांकां 
असो कोण आसा? 


56 
जो पंडित 
करता निंदा 
अस्तुरेची 
तो करता 
व्यर्थ वंचना 
ह्या लोकाची 

आनी परलोकाची 
कारण 
आसता फल 
तपाचे स्वर्गात 
आनी तेयबी 
आसता इत्सा घेवपा 
भोग अप्सरांचो. 


छ 
आसात शूरवीर 
हे भूयेचेर 
फोडपाक गंडस्थळ 
उन्मत हतयाचे; 
तर कितलेशेच 
आसात बळिश्ट 
मारपाक शिंवाक 
पूण सांगता हांव 
बळिश्टांक 
आसात थोडेच 
समर्थ 
नाश करपाक 
मदनाचो. 


58 
तो मेरेन 
मिरयता साथुपण 
दादले 
तो मेरेन इंद्रियांचेर 
जैत 


<A 


तो मेरेन 
धरता लज 
तो मेरेन 
धरता नमळाय, 
जो मेरेन 
भुंवयेरुपी 
धोणून 
कानामेरेन 
व्हेल्ले निळेनिळे 
पिसाऱ्यांनी युक्त 
अशे दिश्टीरुप 
बाण 
मारलेना, 
विलासी 
अस्तु-यांनी 
दादल्यांचेर, 


59 
जेन्ना 
अस्तु-यो 
विलासी 
मोगान 
सुरु करतात 
कार्य, 
हाडूंक शकना 
आडङमेळीं 
ब्रम्हदेव लेगीत 
त्या कार्यांत. 

6() 
जो मेरेन 
आसता दादल्यांकडें 
गिन्यान, कुलीनपण 
विवेक 
जो मेरेन 
पेटना 
कुडींत 
मदनाचो 
अग्री. 


61 
सुकिल्लो काणो 
थोटो, भेड़ो 
शेपडी नाशिल्लो, 
खत पडिल्लो 
पूं जाल्लो, 
किड्यांनी भरिलेलो, 
भुकेन बारीक जाल्लो, 
म्हातारो, 
मातयेचो 
गळ्यांत पट्टो 
असें सुणें 
धांवता; 
कोलगा फाटल्यान 
अशे रितीन 
कुडीन जर्जर 
जावन लेगीत 
पिडटाच 
ताका मदन. 

62 
वारो, उदक, पानां, 
खावन रावपी 
विश्‍वामित्र पराशर 
सारके ऋशी 
लेगीत, 
पळोवन 
मुखामळ 
अस्तुरेचें, 
पडले 
मोहांत 
मागीर जे मनीस 
खातात दूद, तूप, 
जेवतात साळीचे शीत 
तांणी जर केले 
दमन इंद्रियांचे 
तर उफेतले 
विंद्य पर्वत 
लेगीत दर्यांत. 


63 
पुनवेच्या चंद्रिमाभशेन 
तेजाळ 
जाच्या कमराक 
लखलखीत 
कमरपटो 
आनी 
वक्षस्थळांच्या 
भारान 


SR 





बागवल्ल्यो 
अस्तु-यो 
जांचे दोळे 
आसात 
कमळाभशेन 
अशो जर, 
अस्तु-यो 
नाशिल्ल्यो, 
तर निर्मळ 
बुद्धीचे मनीस 
ह्या नि:सार 
संवसारांत 
कुत्सित राजांच्या 
दरबारांत 
सेवाच करचे 
नाशिल्ले. 


64 
ह्या संवसारांत 
नाशिल्ल्यो जर 
मदोत्मत्त दोळ्यांच्यो 

दुस्तर अस्तु-यो 
तर सहजतायेन 
पलतडी पावतले 

भवसागर 

पार करून 

65 
हे राजा, 
ह्या संवसारांत 
कोणच गेलो ना 
आसा रूप दर्याच्या 
पलतडीं, 
चड आवडीचें 
तरणेपण वचून 
जाली जर कूड गलितगात्र 
आनी मेळ्ळे जर 
खूब द्रव्य 
तर उपेग कितें? 
मेळोवन द्रव्य 
प्रफुल्लित 
दोळ्यांनी 
पळोवपी 
अस्तु-यांच्या 
घरा जो मेरेन 
पावूं 
तो मेरेन 
येवन म्हातारपण, 
रूप वतलें 
शेणून. 


66 
ह्या लोकांत 
तरणाटेपणा परस 
दुसरें कांयच ना 
अनर्थकारक; 
तरणाटेंपण 

फकत मोगाचें 
आगर 
नरकासंबंदी 
शेकड्यांनी 
महादूछ्खा 
मेळोवपाचें 
कारण, 
फकत 
मोहाचे 
बीज, 
ज्ञानरूप 
चंद्रिमावयलें 
कूप, 
मदनाचे 
मोगी, 
तरेतरेच्या 
दोशांनी 
भरलेले 
कुळाचें 
दहन करपी 
आसात 
तरणाटेंपण. 


67 
शृंगाररुप रुखाकडल्यान 
व्हांवता 
क्रीडारसाचो प्रवाह 
कुपांभशेन, 
हो रुख 
EY 


मदनाचो 
मोगाळ 
भाव कसो 
चातुर्यरुप 
मुक्ताफळांचो 
दर्या. 
अस्तुरेचे दोळे 
चकोर पक्षी कशे 
तांची तृप्ती 
करपाखातीर 
जशै किते 
चंद्रिमा 
आनी 
सौभाग्यलक्ष्मीचें 
भांडारच कशें 
अशें तरणेपण 
मेळटकूच 
विचलित 
जायना 
तो धन्यच 
म्हणूंक जाय. 


68 
स्मरण अस्तुरेचें 
जाता तापदायक 
पळोवप अस्तुरेक 
वाडयता उन्मादवृत्ती 
स्पर्श करप तिका 
जाता मोहप्रद 

अशी जी अस्तुरी 
तिका म्हणची 
मोगाळ कशी? 


69 
दोळ्यां सामकार 
दिसता जेन्ना 
अस्तुरी 
तेन्ना जाता 
ती अमृतरूप 
आनी 
वता ती दोळ्यांआड 
तेन्ना जाता 
ती विखापरस 
चड़ दिवपी 
दुख्ख 


70 
अस्तुरे सारके 
अमृत ना दुसरें 

आनी 

अस्तुरे सारके 

वीख ना दुसरें 
जाली ती अनुकुल 
तर ती अमृतवल्ली 

आनी जाली ती 

प्रतिकूल 
तर जातली 
ती विखवल्ली. 

अस्तुरी 
तरातराच्या दुबावाचें 
आगर, 

उद्धटपणाचें घर, 
अविचारांचें नगर 

दोशांचें निदान 

जातात दोश 

सांगातान 
कपट आनी दुर्गुण 
हांचें उत्पत्तिस्थान 
स्वर्गाच्या मागर्चि विघ्न, 
यमनगरचें दार, 
सगळ्या मायेचें कारण 

अशें हैं आसा 

मोहरूपी अस्तुरी 
यंत्र, 

जावन आसा 

प्राणिमात्रांक 

बंधनकारक. 


72 
लीलायुक्त अस्तु-यांचे 
सहजतायेन केल्ले 
विलास 
येतात सदांच 
मनांत मुर्खाच्या. 
फुलतां जशे 
साळीक 

न्न 


सैमांत, 
आनी भोंवता 
भोवर तांच्या 
भोवती आनंदान. 


४8 
पुनवेच्या 
चंद्रिमाक लेगीत 
फाटी घालपी 
आकारान सुंदर 
उत्तम 
अशे हे तरणाटेंचें 
मुखामळ, 
जंय आसता 
अधरामृत 
पुण सोपतकच 
जुवानपण 
जाता मुखामळ 
पाकरुखाच्या 
फळाभशेन 
रस नाशिल्लें 
विखाभशेन 
दुख्ख दिवपी. 


74 
उदरावयली रोमावळी 
हेच तरंग 
उंच आनी पुश्ट 
अशें स्तनाचें 


cB = 


युगूल हेच 
चक्रवाकांचें मिथून 
अशे जिचेकडें 
आसा 
आनी मुखकमळ 
आशिल्ली 
अशी ही अस्तुरी 
हीच न्हंय. 
कशी आसा 
भोवत सगळेकडें 
देखून तूं जर 
करिना इत्सा 
संवसारदर्यात 
बुडपाची 
तर त्याग कर 
हे न्हंयेचो 


ZS 
अस्तुरी 
चितता एकाविशीं 
पळेता आनीक कोणाक 
उलयता दुस-यांकडें 

अस्तु-यांक 
आसा कोण 
एकच मोगी 
अशें दिसना 

केन्नाच. 

76 
आसता अमृत 
अस्तुय्यांच्या 

उलोवपांत 

आनी आसता 
वीख काळजांत 

देखूनच 

ओठांचें 
पितात अमृत 
आनी वक्षस्थळ 

मस्तितात हातांनी. 


Fi 
हे इश्टा 
पयस राव 
अस्तुरीरूप सर्पापासून; 
कारण 
आसात ह्या सर्पाचे 
कटाक्ष बाणच 
वीख कशे 
आसा तो सभावान 
वक्र 
आनी आसा 
ताचो फणो 
विलासरूप जसो, 
दंश केलो जर 
दुसऱ्या सर्पान 
देवोव येता 
वीख वखदान; 


डा 


पुण अस्तुरेच्या 
भोगान ग्रस्त 
जाल्या दादल्यांक 
वाचोवंक शकना 
मांत्रीक लेगीत. 


78 
ह्या संवसार दर्यात 
गरी घाल्ल्या 
मदनरुप नुस्तेकारान 
अस्तुरेरुपान 
झौबतात ह्या गळाक 
मनीसरुप नुस्तें 
आनी शिजयता 
तांकां मोगा उज्यांत 


79 
हे मनरुप पांथस्था 
कूड अस्तुरेची 
जावन आसा 
भयंकर अरण्य; 
वक्षस्थळ जावन आसा 
दुर्गम पर्वत; 
भोवूं नाका 
अशा अरण्या भितर, 
रावता हांगा 
मदनरुप चोर, 
हरण करतलो 
तुगेले सर्वस्व. 

80 
चड करून लांब 
चंचल आनी वाकड्या 
गतीन वचपी 
प्रतापी फणायुक्त 
निळ्या कमळाभशेन 
आसा जांची कांती 
अशी अस्तुरी 
तिच्या दोळेरुप 
सर्पान 
न पळेल्ले बरें म्हाका 
कित्याक 
पळेले जर म्हाका 
खर्‍या सर्पानी 
विखाळ नदरेन 
तर आसात वीख 
देवोवपी वैज 
सगळ्याक 
पूण पळेलो 
जर म्हाका खिणभर 
मदिराक्षी अस्तुरेच्या 
दोळ्यांनी 
तर देवोबपाक 
तें दोळ्यांचें वीख 
कोणच ना 
समर्थ, वैज 
वा वखद खंयच. 

81 
ह्या जगांत 
गोड गायन आनी नाच, 
मधूर रस आनी उत्तम गंध 
आनी वक्षस्थळाचो 
स्पर्श 
आसात हे 
पांच इंद्रियांचे 
पांच विशय 
हीं आसात लोकांचें 
लुकसाण करपाक 
चतूर. 
आनी आसात 
परमार्थाचो नाश 
करपी पांच इबद्रियां 
हाणीं भामावन 
फसयला तुका. 


82 
आसा हो रोग 
कामरूप अपस्मार 
उपाय आसात खूब 
निवळावपाक हो 
अपस्मार 
पूण मंत्रांक 
हो असाध्य,आटपा येना वखदाक 
तरांतरांच्यो 
शांती करून 
नाश न जावपी 


यहा. 





असो हो आसा रोग 
हो रोग 
मोहाच्या आवेशान 
कुडी भितर 
उत्पन्न करता 
दुख्ख निरंतर 
आनी करून भ्रम 
दिश्टीक 
हाडटा बेशुद्धी. 


83 
वेशा सुंदरतायेच्या 
इंधनान 
वाडयता 
मदनाच्या 
उज्याचो जाळ, 
जातूंत कामी 
दादलो, 
तरणाटेपण 
आनी द्रव्याचो 
करता होम 
आपल्या सुखाखातीर. 


84 
उत्तम कुलपुरूष 
घेना चुंबन 
वेशेच्या ओठांचे 
आसले जरी 
ते सुंदर. 


> हुए 3 


दूत, योद्धा, चोर 
नट, चेटकी 
आनी कामी 
अशा दादल्यांचें 
जावन आसा 
ते थुंकपाचें आयदन. 


85 
चंचल आनी लांब 
दोळ्यांच्यो 


जुवानपणान रसरसलेल्यो 


पुश्ट वक्षस्थळांच्यो 
पोटार सगळ्यांक 
सोबीत लंबरूप 

वाली 
अशा अस्तु-यांच्यो 
पळोवन कुडी 
जांचें मन 

विकार पावचेना 

तेच आसात धन्य 


86 

हे अस्तुरे, 
अर्दे दोळे धापून 

सुंदर तुजे 

दोळ्यांचे कटाक्षबाण 

सोड़टा कित्याक? 

सध्या व्यर्थ 
आसा तुजे हे श्रम 

| आमी आतां 
ना पयलीभशेन 
गेलें आमचें अज्ञान 
इत्सा जाल्या आमकां 
रानांत रावपाची 
आमचो मोहय बी 
ना जाला, 
आतां सगळ्या 
जगाक मानतात 
आमी तणाभशेन 
देखून पुरो कर 
तुजे हे विभ्रम 


87 
ही तरणाटी अस्तुरी 
निरंतर सोडटा कटाक्ष 
म्हजेर कमळावरी 
दोळ्यांनी 
कसली इत्सा करता 
काय हें समजना 
आमचो तर गेला 
मोह 
तशैच शांत जाल्या 
मदनावरी 
प्रखरबाण ज्वाला 
तरी लेगीत 
शांत जायना 
ही अस्तुरी. 

88 
घर निर्मळ 
विलाशी तरणाट्यो 
अस्तुऱ्यो 
आनी धव्या 
फुल्ल छत्राभशेन 
सोबीतकाय 
अशे तरेन 
व्हड सुखदायक 
सोयी मेळ्ळ्यो जरी 
मानतात हैं सगळें 
सासणांचे, 
सोंपता जेन्ना 
तें सगळें 
तेन्ना मदन कलहक्रीडेन, 
मोतयांचे जाळे 
तुटलेल्या भशेन 
रोखडेंच विस्कटता 
चौंयवटेन, 
अशे सदांच 
मानचें. 





89 
स्वाधीन जाता 
मन आनी आत्मो 
निरंतर योग्याभासान 
इश्टागत तांची अविच्छिन्न 
मधूर उलोवप अस्तु-यांच्या 
ओंठांचें अमृतपान, 


= 60 


सुंदर मुखामळ, 
सुवासीक वास, 
वक्षस्थळांसयत 
वेग, 
अशे क्रिडेची 
गरजच लागचीना 
इंद्रिया निग्रह 
आशिल्ल्या 
योग्याक 


9() 
रे कुत्सित मदना 
कित्याक तूं धिक्कारता 
धोणूच्या उतरांनी 
श्रेश्ठ मनशांक? 
रे, कोगूळ 
नाजूक आनी मधूर 
शब्दांनी 
कित्याक व्यर्थ 
गायता? 
हे, अस्तुरे 
मुग्ध, मोगाळ, 
चतूर अस्पश्ट 
सुंदर आनी चंचल 
अशे तुजे कटाक्ष 
पुरो कर 
सध्या चित्त आमचें 
जालां आसक्त 
शिवचरणाच्या 


क. 


ध्यानाचें अमृत 
घेवपाक 


91 
जेन्ना मदनाच्या 
काळखान 
दसलें अज्ञान 
तेन्ना विवेकरूप 
अंजन 
पडलें दोळ्यांत 
आनी जाली आमची 
दृश्टी समान 
आनी जालें 
त्रिभूवन लेगीत 
ब्रम्हरुप. 





92 
कांय मनीस 
रावतात विरागीच 
आनी कांय 
आसतात नितीमान, 
तर कांय 
रमतात शृंगारांत 
अशे तरेन 
आसता भूंयेचेर 
परस्पर विविधताय. 

93 
रूचना जाका जी वस्त 
आसली जरी ती रमणीय 
इत्सा जायना 

ताका त्या वस्तूविशीं. 

आसलो जरी चंद्रीम 

म्होवाळ 
करिना ताचेर मोग 
सूर्यकमळ. 


94 
रतिक्रिडा करून 
पुरो जालां ज्या 

पुरुशांक 
मस्त हतयाच्या 
गंडस्थलाप्रमाण रूंद 
आनी केशर लावन 
नाजूक जाल्ले 
आपले कांतीच्या 
वक्षस्थळामदीं 
धरून 
वैगायता ती 
आपल्या हातांनी. 
अशी खीणभर 
न्हीद घेवन 
घालयता जो रात 
जावन आसा 
तो धन्य. 

95 
कोणेच वास 
घेवंक नाशिल्या 
फुलांभशेन, ना तोडिल्ल्या 
पानाभशेन 
कांयच ना लायिल्या 
रत्ना भशेन, 
कोणेंच घेवंक 
ना रसास्वाद, 
अशा गोड रसाचें 
रानाभशेन 
आनी खूब पुण्यायेचे 
दोशरहीत अखंड 
फळच जशे 
हे तुजे रुप 
खंयच्या पुरुशाक 
मेब्ठटलें 
हेच कळना म्हाका. 


96 
सोबितकाय हाडपी 
आसात जंय 
जुने प्रियंगरुख, 
जंय बसल्यात 
भोवर, 
फुलिल्ल्या जायांचेर 
आनी जंय 
सुटून थंडगार वारो 
धोलतात 

मंदाररूख 
पोरने आनी फुललेले 
अशा वेळार 
थंडी निवारणकरपी 
मृगनयना 
खिणभर लेगीत 
जाका घेना वेगेत, 
अशा जुवानाची 
वतली रात 
यमरात कशी 


97 
आसा जरी चंद्रिमा 
अमृतमय आनी 
कामोद्दीपक, 
आपल्या क्षयरोगाक 
दिवपाक थाकाय 
तुज्या नाकांतल्या 
मुक्ताफळाच्या 
निमतान 
पिता तुज्या 
मुखामळाचें 
अमृतच. 


98 
हे पुरुशा 
कोण्या भशेन 
दिसपी 
पाचवेचार 


-हंड- 


आनी फातरासकयल 
जाचीं मुळां गेल्यांत 
अशा दर्भाचो 
घांस 
दी हरणाक 
आनी तांबड्या 
नाखटांनी तोडलेले 
आनी किराच्या 
मादीच्या गालांभशेन 
मात्शे धवें 
अशें जें विड्यांचें 
पान तें 


दी अस्तुरेक 


99 
सोबता खाशेलपणान 
सगळ्या रसीक 
लोकांत 
शंकर 
जाणें 
आपले मोगिकेक 
धरल्या अर्धांगी 
म्हूण, 
तेचप्रमाण 
त्याग करपी 
अस्तुरे सांगाताचो 
असो विरागी 
पुरुशामदीं 
आसा तोच 


G6 





एक विराजमान; 
हेर लोक 
गळसणल्यात 
सामके 
मदनाच्या बाणरुपी 
सर्पाच्या विखाच्या 
जाळान 
आनी फजेत जावन 
जायना सक्षम 
विशय भोगपाक 
वा त्यागपाक 


100 
जांचो जाला 
एकचार मनाचो 
एकमेकांभितर 
तांचो विरह लेगीत 
जाता एकचारच कसो 
पूण काळीज जर 
नासत एक, 
तर एकचार 
लेगीत 
वाडयता विरहच अदीक. 


6 

न Biff 


1 
सगळ्या दिकांनी युक्‍त 
आनी 
फाटलो फुडलो काळ 
हाणे अपरिमित 
अविनाशी 
ज्ञानमय 
आत्मरूप 
अशी जाची सत्ता 
अशा त्या शांतिमय 
तेजस्वरूप 
ब्रम्हाक 
आमचे नमन 


2 
गेले घुस्मटून 
ज्ञानी लोक ईर्शेन 
राजा लोक गर्वान 
आनी 
दुसरे अज्ञानान 
देखूनुच 
सुभाशितां 
गेली पिचून 
कुडींत. 


3 
येता समजावंक 
अडाण्याक 
सोपेपणान 


~] 


तर उमजुपाक 
लागना वेळ 
ज्ञानी मनशांक 
पश 
अर्द कच्चे घेवन ज्ञान 
म्हणटा आपूण 
निपूण 
त्या मनशांक 
येना समजावंक, 
आयलो ब्रम्हा 
जरी धांवून. 


4 
शक्तीन आनी नेटान 
येता काडूंक रत्न 
मनशांक 
दाडयेंतल्यान 
मनशांच्या 
उसळून येवपी 
ल्हारांनी 
आयलो दर्या 
उफाळून जरी 
सरूक येता पलतडी 
मनशांक 
दुखोवन उडयल्ल्या 
सर्पाक 
घेवंक शकता माथ्यार 
फुलांवरी 
पूणा 


SS 








करूक येना 
समाधान 
हट्टी मुर्खाच्या 
चित्ताचें. 


5 
करून यत्न 
रगडून रेंव 
गळत तेल 
व्याकूळ जावन 
तानेन 
भागोवंक शकता 
तृश्णा 
मृगजळान 
आनी सोदल्यार 
जळामळा 
मेळत शींग सोशांचें 
पूण 
करूक येना 
समाधान 
हट्टी मुर्खाच्या 
चित्ताचें. 


6 
मोव साळकाच्या 
दैठान 
जाका बांदूंक 
येता दुश्ट हतयाक 
शिरीश फुलाच्या 

तौकान 
फोडूंक शकता 
जो हिऱ्याक, 
एका म्हौवाच्या 
थेबान 
येता करूंक गोड 
खाऱ्या दर्याक, 
तोच मनीस 
करूंक शकता 
दुश्टांक 
सज्जना भशेन . 
आपले 
अमृतमय वाणीन 


i 
आपल्या भितर 
दिवपी उबारी 
दिवन गेली 
मौन नियती 
मुर्खा खातीर 
तांणी 
मौन पाळप 
जाले एक 
अज्ञानाचे रुप. 
मुखर्चि मौन 
गेलो जावन 
दागिनो 
ज्ञानी 
लोकांमदीं. 

8 
आशिल्लो जेन्ना 
अल्पज्ञ 
जालो कुड्डो 
हतयाभशेन 
हांव सगळें जाणां 
अशै समजून 
म्हगेले मन 
आयले भरून गर्वान 
पूण कळूंक 
लागले जेन्ना 
ज्ञानी लोकांच्या 
सांगातान 
तेन्ना आयले 
समजून 
हांव एक पिसो 
आनी गेलो मद 
जिरून जोरावरी, 


9 
किड्यांनी भरलेले 
लाळेन भिजलेले 
घाणीन बुडबुडलेलें 
भायर उडयिल्ले 

मांस नाशिल्लें 
हाड मनशांचें 
चाबतना रूचीन 
कुत्रो 
आनी राखना लज 


> 


मातय 
इंद्र जरी 
रावलो उबो 
म्हऱ्यांत, 
आसा खरेंच 
वळखना केन्नाच 
क्षुद्र प्राणी 
निसारणपण 
आपणायल्ले 
वस्तूची 


10 
स्वर्गार साकून 
आयली गंगा 
आनी बसली 
माथ्यार 
शंकराच्या, 
थंय साकून 
आयली धावून 
आनी गेली वेंगेत 
हिमालयाच्या, 
अशे रितीन 
उंच हिमालया 
वयल्यान 
गेली देवून 
धर्तरेचेर 
आनी थंयच्यान 
गेली मेळूंक 
दर्याक; 


ग्रह 





अशे परी 
ही गंगा 
आयली सकयल 
आनी देवली 
ल्हान ल्हान 
थळांचेर, 
आनी तेय खरेच 
विवेक सोडून 
वतात जे लोक 
पावतात ते 
अवकळेक 
जायते तरेन 


1 || 
पालोवंक जाता 
उजो उदकान 
आडोवंक शकता 
सत्रेन 
धग सुर्याचो 
वश येता करूंक 
मस्त हतयाक 
तीक्ष्ण अंकुशान 
दाखोवन धाक 
बडयेचो 
हाडूं येता 
योग्य मार्गार 
बैलाक आनी 
गाढवाक 
दिवन वखद 


i 


करूं येता बरे 
रोग तरेतरेचे 
आनी करून प्रयोग 
मंत्राचे 
तरेतरेचे 
देवोंबंक येता 
वीख; 
अशे रितीन 
सगळ्या रोगांक 
सांगलां वखद 
शास्त्रान 
पूण वखद मात 
कांयच ना 
मुर्खाखातीर 


12 
साहित्य संगीत 
आनी कलेत 
जाका ना रस, 
तो आसा एक पशू 





शेपडी आनी शिंगविरयत 


खाय नासताना 
तण 
रावता तो 
ह्या जगांत, 
भाग्यच म्हणपाचें है 
सामकें जनावरांचें 

als) 
तप, शील, दान 
विद्या, धर्म, ज्ञान 
ज्या मनशांत ना 
आसा तो जावन भार 
धर्तरेचेर 
पशुसमान 
जगता जो 
मनीसरूपान 


14 
दोगरांनी फातरांनी 
रावप रे बरें 
जंगली लोकांच्या 
सांगातान; 
पूण रावप रे 
नाका 
मुर्खाच्या सांगांतान 
इंद्राच्या महालांनी. 


IS 
शास्त्रशुद्ध आनी 
सोबीत उतरांनी 

उपदेश 
करपी 
कवीलोक 
रावतात जे निर्धन 
जावन 
ज्या राज्यांत 


TOR 


दाखयता 
निर्बुध्दपणा 
त्या राजांचे 
नासले जरी धन 
विद्वानालागीं 
आसा ते लावन 
ईश्वरपुज्यजनी 
पारखून घेवपी 
आसले जर बेरकी 
कित्याक रे 
जाय करूंक 
तुस्त तांची 
करूक येना 
जर तांका 
मोल रत्नांचें 


16 
विद्या 
लागना केन्नाच 
हाताक चोराच्या, 
rel 
उदरगत करता 
सदांच सासणाची 
दिवन लेगीत सदाकाळ 
जाका जाय ताका, 
परम जाता उन्नती 
आनी जायना नश्ट 
विद्या 
प्रलयकाल येवन लेगीत 

अशें विद्यारुपी 
गुप्तधन 
आसा जाचेकडें 
अशा लागीं, 
दिवचे सोडून 
गर्व दाखोवपाचे 
राजा लोकांनी, 
णा 
करतलो कोण 
संघर्श 
तांचे लागी, 


17 
राजा लोकान 
करु नये अपमान 
ज्ञानी मनशांचो; 
जाणात जें तत्व 
जिणेंचें, 
जायना वश ते लक्ष्मीक 
तुच्छ तणाभशेन 
जे कोण बांदूक शकता 
मदांध हतयाक 
साळकाच्या देटान. 


18 
येता आडावंक 
क्रुध्द ब्रह्माक, 
हंस पक्ष्यांक 

फिरपाचें 


हा. 


कमलिनी वनांत 
पूण शक्तिच ना 
ब्रह्माक 
नश्ट करपाक चातुर्य 
तांचें 
दूद आनी उदक 
वेगळें करपाचें. 


19 
जायना भूषण 
पुरुशाक 
बाजूबंद, स्नान 
फूल, लेपन 
चंदनाचे 
अलंकार, हार 
चंद्रिमाभशेन; 
व्याकरणशुद्ध 
वाणी 
हेंच खरें भूषण 
मनशांचें, 
जै उरता अमर 
जावन नश्ट 
अळंकार बाकीचे 


20 
जावन आसता विद्या 
अत्यंत गुप्त 
आनी श्रेश्ट 
धन मनशांचें 


DS 


दिता विद्या 
वस्त्र आदी 
वस्तू गरजेच्यो 
आनी मेळटा 
यश सूख 
मनशांक 
विद्ये खातीर 
गुरूची गुरू 
आसा विद्या 
आनी करता 
कुटुंबाचे काम 
विद्या विदेश 
यात्रित 
अशी विद्या 
आसा देवी कशी 
राजा लोकांत 
आसता मान 
विद्ये क, 
ना धनाक 
देखून 
आसता जनावरां 
पुरुश 
जर नासत 
ताचेलागीं विद्या. 


21 
गरज ना घेवपाक 
कवच आंगार 
आसा जर क्षमता 
मनशांत 
190 - 


गरज ना दुस्मानाची 
आसा जर क्रोध 
मनशांत 
गरज ना उज्याची 
आसा जर जाती- 
बांधव मनशांक 
फायदो ना वखदांचो 
आसत जर मित्र | 
मनशांक 
गरज ना सर्पाची 
आसत जर दुर्जन 
मनशांक 
गरज ना धनाची 
आसत जर विद्या 
निर्दोश मनशांक 
गरज ना दागिन्याची 
आसत जर नमळकाय 
मनशांक 
गरज ना राजसत्तेची 
आसत जर सुंदर कवित्व 
मनशांक 





22 
उदारकाय नात्यालागीं 
दया सेवकालागीं 
दुश्टताय दुश्टाबराबर 
मोग सञ्जनाबराबर 
नीती राजालागीं 
सादेपण विद्वानालागीं 

शूरताय शत्रूंबराबर 
क्षमा गुरुजना बराबर 
आनी प्रगल्भताय बायलालागीं 
निपूण असल्या गुणानी 
आसात जे लोक 
आसा संवसार 
तांचेर उबो. 


23 
वांगड तो सज्जनाचो 
करता पयस 
निर्बुद्धपणा बुद्धीचो 
हाडटा पालवी 
सत्याची 
वाणीक 
दिता मान व्हड 
करता पयस पाप 
दिता प्रसन्नताय 
चित्ताक 
आनी पातळायता 
यश 
चारुय दिकांनी 
अशे रितीन 
किते करिना 
वांगड सज्जनाचो? 


-'85 - 


24 
सगळ्यां रसांत सिद्ध 
सगळ्यां परस व्हड 

सगळ्यांत निपूण 
आनी पुण्यवान 
आसात महाकवी लोक 
देखून यशरुपी कुडीक 
तांच्या 
ना भंय म्हातारपणाचो 
आनी 
मरणांचो. 


25 
संवसाराचे कश्ट 
करपी नश्ट 
असो भगवान 
जालो जर प्रसन्न 
तर मेळटा सूख 
मनशांक 
पुत्र सदाचारी 
भार्या पतिव्रता 
प्रसन्न स्वामी 
मित्र मोगाळ 
सेवक विस्वासू 
चित्त शांत 
स्वरूप सुंदर 
संपत्ती स्थिर 
ज्ञाना जाल्ले 
प्रफुल्लीत मूख 

मेळटा सूख 
हांच्याकडच्यान 
सदांच. 


26 
सगळ्या शास्त्रांत 
मार्ग उचित 
आसा एक 
उदरगतीचो 
रावचे रे पयस हिंसेपासून 
करची न्हय हिंसा 
जिणेची 
घेवचे न्हय रे धन 
दुसर्‍याचे 
करचे न्हय रे मनांत 
रोपटें ह्या विचाराचे 
उलोवचेंर सत्य सदांच 
करचे रे दान 
आपले कुवती प्रमाण 
आनी पळोवन वेळ 
धरचें रे मौन 
करतना चर्चा 
परस्त्रीचो 
करचो न्हय रे 
केन्नाच लोभ 
आनी धरची रे 
नमळकाय 
गुरुजनाची 
आनी करची रे 

सदांच दया 
सगळ्या जिवांची. 


27 
नीच ते पुरुश 
वाटेर आसा विघ्न 
आनी आडमेळीं 
देखून कार्यच 
करिना सूरु 
आनी रावतात पयस 
आडमेळ्यांक भियेवन 
श्रेणी तांची मध्यम 
करून सुरू कार्य 
सोडून दिता मदींच 
भियेवन आडमेळ्यांक 
आनी विघ्नांक; 
पूण पुरुश ते उत्तम 
करून सुरू कार्य 
करतात पूर्ण 
आडमेळीं आनी विघ्नां 
आयली जरी मदीं 
परत परत. 


28 
वचनात ते असञ्जनाकडे 
मागिनात ते कमी धनवानाकड़े 
वेंचतात ते आपली जीण 
मायेन आनी न्यायान 
करिनात ते कर्म निंद्य 

जरी तांका दिवचो पडलो प्राण 
आयली जरी विपत्ती 
रावतात ते ताठ मानेन 
करतात ते अनुसरण 
सत्पुरुषाचें; 
वचपाक तांकां ह्या मार्गान 
केलो कोणें उपदेश 
सञ्जनांक 
घेवंक है कठीण व्रत. 


29 
सगळ्या जनावरांत अग्रगण्य 
असो तो शींव 
इत्सा करता 
मारून मस्त हतयाक 
फोडून ताचें मस्तक 
मांस खावपाची 
असो तो शींव 
जालो भुकेन क्षीण 
म्हातारपणाक लागून 
जालो दुर्बळ, 
बलहीन, 
जाली अवस्था 
कश्टमय आनी तेजहीन 
आनी मरणाधीन 
तरी खायत काय तो तण? 
अर्थांत खावंचोना 
तो केन्नाच ते तण. 

30 
जाता कुत्रो संतुश्ट 
येदेशें हाड मेळटकूच 
आसली जरी हाडाक 
मांस आनी चरबी 
इल्लीशीच 
आनी बरबटले जरी 
घाणीन 
पूण भूक ताची भागना 
केन्नाच हाडान 
आयलो जरी कोलो 
वेगेत शिंवाचे 
सोडून ताका दिता 
आनी मारता 
तो हतयाकच 
पडले जरी कश्ट 
करतात अपेक्षा 
शक्तीप्रमाण तांगेल्या 
फळांची 


31 
दिता जो भाकरे कुडको 
मुखार ताच्या 
हालयता शेपडी कुत्रो 
चाट्टा तो पांय तांचे 
आनी पडून उताणो 
जमिनीचेर 
दाखयता कुत्रो 
तोड आनी पोट 


- 90 - 


पूण दिता जो जेवण 
हतयाक 
पळेता ताचेकडें हती 
गंभीरकायेन 
आनी खाता तो अन्न 
करून घेवन अपुरबाय 
शंबर फावटीं 


32 
बदल जावपी 
ह्या संवसारांत 
मरतात सगळे 
जल्मतात सगळे 
पूण तोच खरो जल्मता 
जो येवन जल्मांक 
करता उदरगत 
वंशांची 


38 
फुलांच्या तुय्यावरी 
स्थिती ती 
दोन तरांनी 
मानी पुरुशांची, 
रावतात एक तरी 
सगळ्यांच्या माथ्यार 
ना जाल्यार 
बावन वोतांत 
वतात तीं 
सामकींच 


AOS 


34 
करपी तो विशेश विक्रम 
राहू तो दानवराज 
आनी इच्छुक 
जाचो असो भार 
शिरांचेर 
करिना तो वैर 
ब्रहस्पति आदी 
पांच स गि-यांबराबर 
पूण उडयता गिळून 
प्रकाशयुक्त दिवाकर 
आनी चंद्रिमाक 
पर्वकालार 


35 
नाग तो सहस्रफणांचो 
धरता भार धर्तरेचो 
तागेल्या फण्यांचेर आनी 
घेता शेषनागाक 
आपले फाटीचेर 
कासवराज तो, 
घेता कासवराजाक 
आपले वेंगेंत 
दर्या तो सहज; 
कर्तूपां तीं 
व्हड लोकांची 
ताका शीम खंयची 


92. 


36 
पुत्र मैनाक तो 
हिमालयाचो 
जाले ताका दूख्ख 
असह्य, 
गेले कापून 
जरी पांखाटे 
अग्री ज्वाला 
सोडपी 
वज्राच्या प्रहारान 
जै सोडले 
इंद्रान 
मोठ्या गर्वान; 
जाल्ले जर अशें 
समजू शकताले 
तें 
पूण पळोवन दूख्ख 
वडीलांचें 
घेवप उडी दर्यात 
बसपाक लीपून 
दिसलैना उचीत 
सामके 


87 
आसून सुर्यकांतमणी 
जड 
उठ्टा तो प्रज्वलीत 
जावन; 

सुर्यांची किरणा 

वतात जेन्ना स्पर्शून 
मागीर कित्याक उठचोना 
तेजस्वी पुरुष 
केलो जर ताचो 
अपमान 


38 
आसलो जरी 
तो पेटो शिंवाचो 
मारता तो उड़की 
गंडस्थलाचेर 
काळ्या हतयाच्या; 
आसा ते बराबर 
आक्रमण शत्रुचेर 
आसता करप 
शुरांचो स्वभाव 
वय जायना रे कारण 
शौर्य तें गाजोवपाचें 


39 
वचुनी जात रसातळाक 
बुडुनी ताच्या सकयल 
सद्गुणाक 
पड़नी शील 
दौगरा कडेवयल्यान 
लागुनी उजो वंशाक 
जावनी पतन 
पराक्रमाचे 
वचूंदी अशे रितीन 

जावन नश्टकूळ 
पूण उरूदी मात 
धन आमचेकडेन 
नासत जर धन 
तर सगळे हे गूण 
तणा समान. 


40 
आसतात इंद्रियां तींच 
उरता नांव तेच 
उरता बुद्धी पयलीसारकीच 
उरता वाणी तशीच; 
पूण जाता अचकीत 
गरमी धनाची सोपतकूच 
तोच मनीस, 
जाता दुसरोच 
एका खिणांत 


41 
आसा जाचेकडें धन 
तोच रे आसता कुलीन 
तोच रे आसता विद्वान 
शास्त्रज्ञ आनी गुणवान 
तोच रे वक्तो योग्य 
आनी पुरुश रे सोबीत 
हय रे हय 
रावतात सगळे गूण 
सांगातान 
धनाच्या 

42 
वता राजा 
जावन नश्ट 
मानून सरल्लो दुश्ट, 
जाता योगी भ्रश्ट 
दवरून संबंद 
लोकांमदीं, 
तर जाता पुत्र 
निरुपयोगी 
करून माया अती; 
जाता ब्राम्हणाचें पतन 
करिनासतना अध्ययन 
वंश वता ना जावन; 
करून करणी कुपुत्रान 
ना जायना बरें आचरण 
दुश्टांच्या सांगातान 


पियेवंक लागतकूच सोरो 


लज वता सोडून 
जावन वतात पाड शेतां 
दवरलीना जाल्यार 
देखरेक परत परत, 
वता माया आटून 
रावलो जर परदेशांत, 
वता सोडून इश्टागत 
उरलोना जाल्यार 
एकामेकांमदीं स्नेह, 
नश्ट जाता ऐश्‍वर्य 
वागलो जाल्यार 
अनितीन 

आनी 
रावलो जाल्यार 
असुरक्षित 
जाता नश्ट 
धन. 


43 
एक तर दिवप 
ना जाल्यार 
भोग घेवप, 
नाजाल्यार 
नश्ट जावप, 
तरा ह्यो तीन 
धनाच्यो 
केन्नाच जो दिना 
ना जाल्यार 
घेना भोग. 
ताची तरा 
तिसरी धनाची 
म्हणजेच 
जावन नश्ट 
धन वचपाची. 


44 
साणीचेर घांसून 
घेतिल्लै रत्न, 
घाय जावन 
गेल्लो योध्दो 
शस्त्रान, 


=O 


जावन आशिल्लो 
हती मदमस्त 
शरदरुतूंतली 
सुकून गेल्ली 
मात्शी मात्शी 
कांठ आशिल्ली 
न्हंय, 
बायल ती नववधू 
जाल्ली रममाण 
रतिक्रिडेत, 
पुरुश ते दानी 
दिवपाक धन 
याचकांक, 
येता सोबितकाय 
ह्या सगळ्यांक 
सोज्वळकायेन 
तांगेल्या. 


45 
आसता जेन्ना 
मनीस दळिद्री 
आशेता तेन्ना 

तो धान्य कणाक; 
पूण तोच जाता 
संपन्न जेन्ना 
समजता धर्तरेक 
तणासमान 
देखून ल्हान व्हड 
आसता जो फरक 

वस्तूंत 
जाता ती स्थिती 
वस्तूंची 
बारीक मोठी 
धनीक लोकां 
खातीर. 


46 
आस जर करता 
राजा 
धार काडपाची 
धर्तरीरुपी 
गायची 
तर करचें पोषण 
प्रजेचें ह्या वेळार 
जी आसा 
पाडकांसमान; 
पालन करून 
नित्य प्रजेचें 
बरेपणान 
धर्तरी दिता 
फळ तरेकतरेंचें 
कल्परुखाभशेन. 


47 
केन्नाय सत्य 
केन्नाय असत्य 
तर केन्नाय कठोर 
अशी ती प्रियवादिनी 


509 = 


कठोरभाशिणी 
घात करपी 
दया करपी 
स्वार्थी आनी 
केन्नाय दानी 
अशे वेळे प्रमाण 
वागपी 
करता व्यय 
धनाचो नित्य 
तर करता प्रासी 
सदांच धनाची 
अशी ही राजनीती 
तरेकतरेची 
रूपां घेणारी 
वारांगना कशी. 


48 
करूक येना 
ज्या राजाक शासन 
प्राप्त जायना 
यश जाका, 
येना पालन 
करूंक ब्राम्हणांचे 
दिवंक येना दान, 
घेवंक येना उपभोग 
ऐश्वर्याचो 
आनीक करूंक 
येना रक्षण 

इश्टांचें, 

ना जाचेकडे 
हे सद्गुण, 
लाव कोणाक 
घेवन 
तांचो आसरो? 


49 
थोडे जावं चड 
बरयलां जितले धन 
तुज्या ललाटांत 
मेळटा तितले धन 
बरे भशेन 
पुरूशांक 
गेलो जरी 
सड्यार. 
मेळना ताका 
इल्लेंय चड 
गेलो जरी 
सुमेरू पर्वतार. 
देखून रावात 
धिरान. 
जावं नाका 
व्यर्थ लाचार 
करुन आलाशिरो 
धनीक 
लोकांचो 
घेता कळसुलो 
उदक बराबर 
बांय आनी दर्या 
हातुंतल्यान. 

50 
कोणाक ना खबर 
जावन तुमी 
आसा आदार 
चातक पक्षांचे 
देखून 
करता कित्याक 
प्रतिक्षा 
लीन वचनाची 
आमचे कडच्यान. 


5 
आरे चातक 
एक खीणभर 
आयक म्हजें 
जावन 
सावधान, 
आसता मळबांत 
कुपां कितलींशींच 
पूण दाखयना 
करूणा सगळीच. 
भिजयता कांय 
धर्तरेक 
कुपां ती 
पावसान; 
तर काय कुपां 
गरजत रावतात 
निरर्थपणान, 
देखून 

नाका मागूंक 
जो जो मेळटा 
ताच्या सामकार 


७ 
झगडे करप 
नासतना कारण, 
वागप कशे 
निर्दयपणान, 
आस धरप 
परक्या धनाची, 
धरप अभिलाशा 
परस्त्रीची, 
भावावांगडा, 
सञ्जनाबराबर 
वागतात इर्शन, 
आसा हीं लक्षणां 
दुर्जनांची. 


58 
आसले जरी दुर्जन 
विद्येत पारंगत 

तरी करचो 

तांचो त्याग 

हेच योग्य, 

आसनात कांय भुजंग 
भयंकर 

आसलें जरी रत्न 
ताच्या माथ्यार्‌? 

54 
सोदता दुर्जन 
जडपणा 
लज्जावान पुरुशांत, 
आनी दंभपणा 
ब्रती लोकांत, 
कपटपणा 
पवित्र मनशांत, 
निर्दयपणा 
वीर लोकांत, 
आनी बुद्धिहिनताय 
ऋषिमुनींत 
तर पळेतात दैन्यपणा 
मधुरभाशिणी लोकांत, 
पळेतात घमेंड 
तेजस्वी व्यक्तींत, 
आनी बडबड वायफळ 
बर्‍या वक्त्यांत, 
आनी असमर्थपणा 
थीर पुरुशांत, 
देखून 
आसा खंयचो गूण 
गुणी लोकांत 
दाखोंव येना 
असो दुर्जनांक 

55 
आसा जर लोभ 
तर कित्याक गरज 
उरता दुसऱ्या 
दुर्गुणाची ! 
आसत जर चाडयाळपण 
तर कित्याक गरज 
दुसऱ्या पापाची! 
आसत जर सत्यनिश्टा 
तर कित्याक 
करूक जाय 
तपस्या बळिश्ट! 
आसा जर 
मन पवित्र 
तर कित्याक जाय 
तिर्थाटन? 
आसत जर सञ्जनपणा 
तर जाय कित्याक 
दुसरे गूण? 
आसत जर व्हडपण 
तर जाय कित्याक 
दुसरे अलंकार? 
आसत जर 
बरी विद्या 
तर जाय कित्याक 
धन? 
आनी जाली 
जर बदनामी 
तर जाय 
कित्याक मरण? 

56 
चंद्रिमा तो मलीन 
आसता जशी 
कामिनी ती 
यौवन हीन, 
सरोवर तें 
साळकाविरयत 
पुरुश तो सुंदर 
आसून मूख 
विद्याविरयत 
लोभी तो 
स्वामी धनाचो, 
पडला तो सज्जन 
सदां दुर्दशैत, 
पावला तो दुर्जन 
दरबारांत राज्याच्या, 
खुपता ह्यो सात गजाली 
म्हज्या मनाक 
कांट्या भशेन. 


57 
आसतात जे राजा 
अत्यंत क्रोधी, 
नासतात तांका 
केन्नाच सोयरीं 
करीत जर स्पर्श 
अग्रीक 
उडयता तो जळोवन 
होम करणाऱ्या 
मुनीक. 

58 
रावून सामको 
सेवक मोनो, 
जालो वाचाळ 
उलोवपाक, 
आसून निपूण 
जालो निर्लज्ज 

रावून म्हर्‍यांत. 
रावून पयस 
जालो सामको 
बुद्धीन अर्दकुटो. 
करून क्षमा 
जालो भित्रो 
आनी येना 
करूक सहन 
कितेच ताका 
म्हणतात ताका 
नीच सामकोच, 
देखून 
करप सेवा 
चड कठीण, 
समजूंक येना 
आसून योगी 


59 
करपी जे उदरगत 
सगळ्यां दुश्टंची, 

आसतात जे 
स्वेच्छाचारी, 

दितात जे 
विस्तृत स्वरूप 
पयलीं केल्ल्या 
नीच कर्मांक 
मेळटा जांकां 
धन अकस्मात, 
राखतात जे वैर 
सद्गुणां वांगडा 
पडूं नदरेक 
ह्या नीच 
पुरुशांच्या 
खंयच्या लोकांक 
मेळ्ळां सूख! 


60 
दुश्ट आनी सज्जन 
हांची इश्टागत 
आसता सावळे 
भशेन 
सुरवेक दिसाच्या 
आनी दीस 
सौपतकूच 
वाडटा सावळी 
तरेतरे रुपान 
इश्टागत दुश्टांची 
वाडत वता 
सुरवेक 
पूण क्षीण जायत 
वता मागीर, 

आनी इश्टागत 
सज्जनाची 
सुरवेक इल्लिशी 
पूण वता 
वाडत मागीर. 


61 
ह्या संवसारांत 
जनावरां तणांन 
नुस्तें उदकांन 
आनी सज्जन 
संतोशान 
रावतात जिणेंत 
खुशालकायेन, 
पूण व्याध 
ते जनावरांचे, 
कोळी ते नुस्त्यांचे 
आनी दुर्जन 
ते सज्जनांचे 
आसतात वैरी 
निश्कारण. 


62 
करता इत्सा 
सज्जन सांगाताची, 
तोखेताक गुणांक 
दुसऱ्यांच्या, 
दवरता नमळाय 
गुरूजनांलागीं, 


- 109 - 


करता वेंसन 
विद्याव्यासंगालागीं, 
जाता रत 
स्वस्त्रीलागीं, 
आसता भंय 
लोक निंदेचो 
करता भक्ति 
श्री शंकराची 
आसा शक्ति 
मन वश 
करपाची, 
करता मुक्ती 
दुश्टाच्या 
सांगाताची. 
आसा जे पुरुशांत 
हे गूण निर्मळ 
तांका नमस्कार 
करतां हांव 


63 
तिगयता जो धैर्य 
विपत्तेंत, 
करता क्षमा 
उन्नतीत, 
दाखयता वाक्‍्यपटुताय 
सभेत, 
करता पराक्रम 
झुजांत, 
घेता रस 

मेळपांत यश, 
जाता आसक्त 
करूक वेदाध्ययन 
हे सगळे गूण 
दाखयता सभाव 
महापुरुशांचो. 


64 
दिता दान 
गुसततायेन 
वागयता 

आदरतायेन 
घरा आयिल्ल्या 
सोयऱ्यांक. 
केलो जरी 
उपकार 
कळूंक दिना 
तो कोणाक 
पूण केलो ताचेर 
जर उपकार 
सांगल्या बगर 
लोकांक 
रावना तो कोणाक. 
मेळळी जर संपत्ती 
करिना केन्नाच गर्व. 
करतात जेन्ना 
कोणूय चर्चा, 
करिना 
तो निंदा 

कोणाची केन्नाच. 
अशे तरेन 
कठोर असिधाराब्रत 
सांगले कोणे 
सज्जनांक? 


65 
दानान हात 
उमेदीन भरलेले, 
करपाक प्रणाम, 
गुरूच्या चरणाक | 
हात माथ्यार 
उबारलेले, 
आसता सदांच 
सत्यवचन 
मुखांत, 
बल तें अतूल 
आनी सफल 
बावळ्यांत मनशांच्या, 
भाव तो निर्मळ 
काळजांत, 
मनशाच्या. 
शास्त्रज्ञानांत 
पारंगत, 
हे सगळे गूण 
जावन आसा भूशण, 
महापुरुशांचे. 
नासले जरी धन 
तांचेकडें 
संपत्तीचें. 

66 
काळीज ते 
महापुरूशांचे 
जाता सामकै ल्हव 
आसता जेन्ना 
संपत्ती 
तांचेकडेन; 
पूण काळीज 
तांचें 
जाता घट 
पर्वतांच्या 
शिखरांभशेन 
विपत्तीन. 


67 
पडलो जर 
उदका थेब 
तापिल्ल्या लोखडार 
उरना 
ताची खूण; 
पूण तोच थेंब 
पडलो जर 
साळकाच्या पानार 
तर लकलकता 
मोती जसो. 
पूण पडलो जर 
तोच थेब 
स्वाती नखेत्राचो, 
शिंपयेंत 

दर्याच्या, 
तर जाता मोतीं 

अस्सल. 
निकृष्ट, मध्यम 

उत्तम 

अशे गूण 

तीन तरेचे 
जातात उत्पन्न 

संसर्गान 


68 
करता जो प्रसन्न 
आपल्या बापायक 
करून बरें कर्लुप 
तोच आसता 
पुत्र खरो, 
इत्सा धरता 
अस्तुरी जी 
पतीच्या कल्याणाची 
आसता ती 
खरी स्त्री. 
करता जो वेव्हार 
एकाच भशेन 
विपत्तींत 
आनी सुखांत, 
ताकाच म्हणटात 
इश्ट खरो, 
करता जो पुण्य 
संवसारांत 

मेळटा तांकांच 
हे सगळें. 


69 
आसचो मनशाचो 
एकच इश्ट देव 
जावं तो विष्णू 
जावं तो शंकर, 
आसचो मनशाचो 
इश्ट एकच 
जावं तो राजा 
जावं तो योगी. 
आसचें मनशाचें 
एकूच 
घर रावपाचें 
जावं तें शारांत 
जावं तें रानांत. 
आसची मनशांक 
बायल एकच 
जावं ती सुंदर 
जावं ती कुरूप. 


70 
वागून नमळकायेन 
करता उदरगत, 
दिवन व्हडपण 
तोखेवन गूण 
दुसऱ्याचे, 
करता प्रगट 

गूण स्वत:चे, 
करून व्हड कर्तूप 
दुसऱ्यांखातीर 
करता सिद्ध 
आपलें कार्य, 
करून आचरण 
अशे रितीन 
विस्मकायेन. 
सज्जन ते 
परमपुज्य 
जावचे ना 
कोणाक 
पूजनीय 
द्या संवसारांत ? 


| 
बागवतात ते रूख 
फळांच्या भारान, 
कुपां ती येतात 
सकयल 
उदकाच्या भारान, 
सज्जन जे 
वागतात 
नमळीकायेन 
आयली जरी समृध्दी 
तांच्या घरांत. 
वागप तें 
नमळीकायेन 
जावन आसा 

सभाव 
परोपकारी लोकांचो. 


72 
हाडिना सोबितकाय 
कानांक घालून 
कुंडल 
पूण 
येता विशेशताय 
कानांक 
करून श्रवण 
शास्त्राचे. 
सोबीत बरे 
दिसता हात 
घालून न्हय रे 
कांकण 
पूण दिवन रे 
दान; 
अशे रितीन 
येता रे 
सोबितकाय 
कायेक, 
दयाळ पुरुशांच्या 
परोपकारान, 
पूण न्हय रे 
लावन चंदन 
कायेक तांच्या. 


ऽग = 


73 
सांगून गेल्यात 
सज्जन 
लक्षणां तीं 
खऱ्या इश्टार्ची; 
दुराचरणा 
साकून 
दवरता तुका 
तो पयस सदांच 
आनी लावन 
दिता तुज्या 
फाटल्यान सत्कर्मा. 
एकासारकीं. 
आनी लिपयता 
तुज्यापसून 
रहस्य तें 
दवरूक जाय 
काळजांत; 
हाडटा उजवाडाक 
गुण तुजे 
उजवाडाक 
जे येवंक जाय 
आनी सोडिना 
तुजो सांगात 
पडलो जरी 
तूं विपत्तीत. 
आनी पडली 
जर गरज 
रावचेना 

दिलेबगर 
पालव 
वेळार तुका. 


74 
केले बगर 
प्रार्थना 
करता 
प्रस्फुटित 
दिनकर सगळ्यां 
साळकांक; 
तर करता 
प्रफुल्लित 
तांबड्या साळकांक 
चंद्रिमा 
आनी 
दितात उदक 
कुपां 
सगळ्यां प्राण्यांक 
हेच तरेन 
आपूण जावन 
करता कश्ट 
परहिताखातीर 
सज्जन 


४5 
कांय लोक 
आसा संवसारांत 
सोडून सुवार्थ 

स्वताचो 
झट्टात सदांच 
उदरगती खातीर 
दुसऱ्यांचे, 
आसात हे 
सत्पुरुष, 
संवसारांतले . 
आसा अशेय लोक 
संवसारांत जे 
आसतात मध्यम श्रेणीचे 
करतात परिश्रम 
दुसऱ्याखातीर 
वचनासतना 
आड 
स्वताच्या सुवार्थाच्या 
आसात लोक 
अशेय संवसारांत 
आसात जे 
राक्षस 
करतात नाश 
दुसऱ्याच्या हिताचो 
स्वताच्या 
सुवार्थांखातीर 
पूण आसात 
अशेय लोक 
जे करतात नाश 
व्यर्थं दुसऱ्यांचो 
जालो नाश 
स्वताचो जरी. 

हांका नांव 

दवरचें कितें 
कळना 

आमकां बरें. 


76 
पयलीं 
दिले दुदान 
आपले गूण सगळे 
उदकाक. 
मेळ्ळे जे 
दुदाक 
परतून 
दवरले जेन्ना 
दूद उज्यार, 
तेन्ना 
जळटना 
पळोवन दुदाक 
उड़की घेवन 
स्वता जावन 
उज्यांत 
केले आत्मदहन 
उदकान. 
नाश पळोवन 
आपल्या इश्टांचो 
दूद जाले 
उद्विग्न 
आनी परतून 
जालें शांत 

एक जावन 
उदकांत 
अशी आसता 
इश्टागत 
सज्जनांची 


४72 
आगा आसता 
कितलो विस्तृत 
आवांठ दर्याचो 
उरता बळिश्ट 
आनी करता सहन 
सगळो भार, 
एक वटेन 
रावता न्हिदून 
विष्णू भगवान 
आनी दुसरे वटेन 
आसा संतत 
दानवाची. 
हेवटे च्यान 
आसा पर्वताचो 
पुंजो 
येवंक शरण 
तर तेवटेनच्यान 
जाला विराजमान 
वडवानळ 
घेवन सांगात 
प्रलयकाली 
अग्नीचो 

आनी 
कुपांचो. 


78 
जावं नाका लोभी, 
जावं नाका पापी, 
धारण कर क्षमा, 
त्याग कर 
अहंपणा, 
उलय सदांच सत्य, 
धर सन्मार्ग 
सञज्जनांचो, 
आनी यो शरण 
विद्वानांक, 
कर आदर 
पूज्य लोकांचो 
आनी कर अनुनय 
दुस्मान 
लोकांचो लेगीत; 
दाखय नमळकाय 
राखून धर यश 
आनी दाखय 
दया दुखी जनांक 
आसता अशे आचरण 
सज्जनांचे. 

79 
सत्कर्मरुपी अमृतान 
भरलेली कूड 
मन आनी वचन, 
संतुश्ट करता 
आपल्या उपकारान 
तिनूय लोकांक 
आनी लेशमात्र गुणांक 
दुसऱ्यांच्या 
दिवन व्हडपण 
सदांच 
पर्वताइतलें 
जातात प्रसन्न 
कांय सज्जन 
आपल्या काळजांत 


80 
आसून सुमेरू 
भांगराचो 
आनी कैलास 
रुप्याचो 
आसा कोणाक 
लाव, 
रावताले जे रुख 
ह्या पर्वतार 
उरले रुख 
हे रूखूच. 
देखून 
मानतात आमी 

मलयपर्वताक 
घेवन आसरो 
तांचो 
कंगोल, नीम 
आनी कुटज 
जातात हे रुख 
चंदनाचे. 


81 
अशे हे देवगण 
जाले ना संतुश्ट 
मोलादीक रत्नानीं 
आनी मात लेगीत 
भिलेना पळोवन 
वीख ते काळेकुट्ट; 
आनी 
रावलेना 
ते प्राप्त केल्याबगर 
अमृत ते सासणाचे 
अशे तरेन 
आसतात 
बुद्धीमान 
आनी धीरवान 
रावनात ते 
प्रास केलेबगर 
संकल्पित वस्तू. 

82 
न्हिदतात 
केन्नाय धर्तरेचेर 
केन्नाय पलंगाचेर 
केन्नाय रावतात 
खावन शाकभाजी 
केन्नाय घेतात 
स्वाद शिताचो 
केन्नाय रावतात 
पांगरून गोजडी 
तर केन्नाय रावतात 
न्हेसून उत्तम, वस्त्रांनी; 
अशे तरेन 
पुरुश तो मनस्वी 
आसा जो कार्यार्थी 
करिना पर्वा 
सूख जांव दुखाची 


83 
जावन आसा भूषण 
सोज्वळकाय 
ऐश्वर्याची. 
तर संयम 
उलोवपांत, 
आसा भूषण 
शुर लोकांचे. 
शांती आसप 
चित्ताक, 
जावन 

आसा भूषण 
ज्ञानाचें. 
तर नमळीकाय 
विद्येची. 
पात्र पळोवन 
खर्च करप 
आसा भूषण 
धनाचे. 
तर येवप 
ना क्रोध 
भूषण आसा तपस्येचे, 
समर्थांची क्षमा 
आनी निश्छलता 
जावन आसा 
भूषण 
धर्माचें 
पूण कारण 
ह्या सणळ्यांचें 
जावन आसा 
मनशांचें शील 
जे आसा भूषण 
सगळ्या गुणांचें. 


84 
नितीवंत 
आसता 

जे विद्वान 
करा तांची निंदा 
ना जाल्यार प्रशंसा, 


95 - 


इत्सेप्रमाण 
येवं तांचेकडें 
संपत्ती 
ना जाल्यार 
वचूं तांचेकडची, 
येवं तांकां मरण 
आजय 
नाजाल्यार 
एक यूग जावन, 
पूण हे थीर लोक 
सरना एक 
पावल फाटी 
आपणाले न्याय 
वाटे वयल्यान. 


85 
निरशेवन 
भियेवन 

भुकेन 
कूड जाली बारीक 
आनी रावलो 
पडून 
पेट्यान्यांत, 
तो सर्प निपचित, 
छिद्र करून 
ल्हवूच 
गेलो एक 
हुंदीर अचकीत 
स्वता जावन 

तोंडांत 
सर्पाच्या 
आनी 
मांस खावन 
हुंदराचे 
जालो तृत 
तो सर्प 
आनी 
आयलो भायर 
वाट काडून 
त्याच छिद्रांतल्यान 
बेगीन; 
म्हण 
आयक रे मनशा, 
उन्नती 
आनी अवनती 
जाता मनशाची 
दैवा खातीर. 


86 
आळस 
रावला 
जावन 
कुडींतलो 
दुस्मान, 
म्हान 
मनशाच्या 
कश्टासारको 
इश्ट ना 

आनी कोणूय 
मनशांचो 
केले जर कश्ट 
दुख्ख रावना 
लागीं 
मात लेगीत 
मनशाच्या 


87 
कापलो जरी रुख 
फुलता तो 
पाना पानांनी 
येवन पालवी 
परत. 
तसोच 
जालो जरी क्षीण 
चंद्रीम 
वाडत वता तो 
परत 
अशे तरेन 
संतजन 
आयल्यो जरी 
विपती 
जायनात 
केन्नाच 
ते दुख्खी. 

88 
स्वता बृहस्पती 
जावन आसा नेतो 
जालां वज्र 
ताचे अस्त्र 
जाले देवगण 
ताचे सैनीक, 
जालो स्वर्ग 
तांचो दुर्ग, 
जाचेर अनुग्रह 
करता श्री विष्णुभगवान, 
ऐरावत जालो 
हत्ती ताचो, 
जावन आसा युक्त 
ऐश्वर्यान आनी 
शकतीन 
असो तो इंद्र 
लेगीत 
जालो पराभूत 
झुजांत 
दुस्मानाकडच्यान. 
देखून 
जाता स्पश्ट 
दैवच फक्त 
जावन आसा रक्षक 
करता धिक्कार 
परत परत 
निरर्थक 
पौरुशाचो. 

89 
जावप प्राप्ती 
सुख दुखाची 
मनशाक 
आसा आधीन 
प्रारब्धाच्या 
आनी बुद्धी 
लेगीत 
चलता मनशाची 
ताच्या कर्माप्रमाण 
तरी लेगीत 
करूंक जाय 
' कमी 
विचारपूर्वक 
बुद्धिमान 
मनशान, 


90 
जर फुटना 
पानां 
करील रुखाक 
तर दोश 
कित्याक 
वसंत ऋतूक? 
दिश्टी जर पडना 
दिसाचे लेगीत 
घुबडाक 
तर दोश 
कित्याक 

सूर्य देवाक? 
थेब 
पावसाचे 
पड़ना जर 
तोंडांत 
चातकाच्या 
तर दोश 
कसलो 
त्या कुपांचो? 
बरयलां 
जशे ललाटांत 
ब्रह्मान 
ताका कोण 
शकता 
आडावंक? 


91 
नमस्कार करता 
हांव देवतांक 
पूण ते लेगीत 
आसात दैवाचे 
दुश्ट मुठींत 
तर चड़ बरें 
वंदन केल्लें 
त्या दैवाकच 
पूण दैव लेगीत 
दिता फळ 
कर्माप्रमाण 
निश्चित. 

आनी आसा फळ 
आधीन 
कर्माच्या 
तर ना काय लाव 
दैव 
आनी देवताकडच्यान; 
तर करता 
नमस्कार 
त्या कर्मांक 
जाचेर 
चलना 
शेक 
कांयच 
दैवाचो. 


92 
जाणे विश्‍वरूपी 
आयदना भितर 

केलो नियुक्त 
ब्रह्माक 
रचना करपाक 
जगाची 
कुमाराभशेन 
आनी दिवन 
काम विष्णूक 
दशावतार 
धारण 
करपाचे, 
उडयलो 

ताका 
दूख्खदायक 
संकटात 
जेखातीर 
फिरचें पडटा 
भगवान शंकराक 
करीत भिक्षाटन 
आनी पडटा 
भोवचें 
मळबांत 
प्रतिदिन 
सूर्याक 
त्या कर्माक 
करतां हांव 
नमस्कार. 


93 
जाता पिडीत 
सूर्य आनी चंद्रिमा 
राहू कडच्यान 
हती आनी सर्प 
लेगीत उरतात 
बंधनात 
आनी पळोवन 
दळिद्री बुद्धिमान 
येता विचार 
म्हज्या मनांत 
आसा दैवच 
बलवान 
ह्या संवसारांत. 

94 
जाता दुख्ख 
आनी कश्ट 
पळोवन 
मुर्खपणा 
ब्रह्माची 
केले उत्पन्न 
सोबीत नररत्न 
सगळ्या गुणांची खाण 
आनी धर्तरेचें 
भूषण 
पूण केलो त्या नराक 
सामकोच 
खिणयाळो 
जशै तप 
तशैं फळ 
दिता ताका 
दैव उचीत 
वेळार 
आसा जशे 
ताच्या संचितांत 
रुख दिता 
फळां तशे. 


95 
जावं रानांत 
जावं रणांत 
जावं दुस्मान 
उदक उजो 

हांचे मदीं 
जावं महादर्यांत 
जावं पर्वतामाथ्यार 
जावं न्हिदेत 
जावं बेसावध 
स्थितीत 
जावं संकटांत 
पुण्यच तागेलें 
पयलीं केल्लें 
करता रक्षण 
पुरूशांचें. 


96 
जर जाय 
भोगूंक 
फळ 
वांछीत 
तर आयक 
सज्जन मनशा 
कर आराधना 
सत्कर्माची 
करता सत्कर्म 
दुश्टांक सज्जन, 
मूर्खाक विद्वान 
शत्रूंक मित्र, 
आसा जें परोक्ष 
करता तें प्रत्यक्ष 
करता तत्काळ 
विखाचें अमृत, 


अ 217 


नाका यत्न 
करूक व्यर्थ 
आसक्तिन 
आनी दुख्खान 
भरिल्ल्या गुणांनी 


97 
जावं गुणांनी युक्त 
जावं गुणा विरयत 
करूक जाय 
जर कार्य 
तर करूक जाय 
विचारपूर्वक 
पळोवन 
निश्‍चित 
करून 
ताचो परिणाम 
बुद्धिमान मनशान 
कित्याक तर 
कार्य जर 
केलें अती ताकतिकेन 
पडटा भोगचो 
परिणाम ताचो 
उडयता जाळून 
काळीज मनशाचें 
कांट्या भशेन 
मनशाच्या 
मरणामेरेन. 

98 
करिना जो 
पुण्यकर्म 
रावून धर्तरेचेर 
जावन आसा 
जी आमची 
कर्मभूमी 
तो वैदूर रत्नाचे 
वाटयेत 
करून इंधन 
चंदनाचे 
शिजयता 
तिळाचे दाणे 
खणपाक 
मंदाररूखाचे 
मूळ. 
नांगराचो 
अग्रभाग 
करता भांगराचो 
आनी 
नांगरता 
धर्तरी 
तशेच कुडके 
करून कापराचे 
करता आळें 
शेताक 
कदान्नाच्या. 

99 
देंवत 
मनीस 
खोल 
उदकांत 
चडत 
मनीस 
माथ्यार 
सुमेरू 
पर्वताच्या, 
घेत जिकून 
शत्रूक रणांत, 
घेत शिकून 
वेपार, शेती 
सगळी विद्या 
आनी कला. 
यत्न करून 
उडत मळबांत 
शेवण्या भशेन 
तरी लेगीत 
सुटना 
ह्या संवसारांत 
कर्माच्या 
तडाकांतल्यान 
आनी करूंक येना 
कर्तूप 
अलौकिक 
आनी टाळूंक 
शकता 


59 

काय 
घडणाऱ्या 
कार्याक? 


100 
पुर्वसुकृत 
घुण्य 
आसा ज्याचे 
प्रबल 
त्या पुरुशाक 
अटंग 
रान लेगीत 
जाता एक 
नगर श्रेश्ट 
लोक सगळे 
जातात 
ताचे सोयरे 
आनी सगळीं 
धर्तरी 
सुवर्णानी 
आनी 
रत्नांनी 
भरलेली 
जाता 
ताची 
कोठी. 

101 
गुणी 
लोकांचो सांगात 
ताका म्हणचो 
खरो लाव, 
मूर्खांचो सांगात 
ताका म्हणचे दूख्ख 
वगडावप वेळ 
ताका म्हणप लुकसाण 
धर्म तत्वांत 
आसप अनुराग 
ताका म्हणप 
कुशळकाय 
कोणाक म्हणचे वीर 
जिंकत जो 
इंद्वियांक, 
कोणाक म्हणची 
मोगाळ नारी 
करता जी सदांच 
आचरण बरी 
कित्याक म्हणचें 
धन खरें 
विद्या हैच 
धन सारके. 
वचप ना. 
परदेशांत 
हाकाच म्हणटा 
खरें सूख 
राज्य म्हणचे रे 

कित्याक 
सफलकायेन 
पाळप आदेश 
हाकाच म्हणटात 
राज्य बरें. 


102 
उलवप ना 
केन्नाच 
उतरां 
कठोर, 
आसप धनी 
मोवाळ 
मोगाळ 
उतरांनी, 
जाता तृप्त 
आनी धादोस संतुश्ट 
स्वकीय स्त्री, 
सांगातान 
रावता पयस 
करिनासतना 
लोकांची निंदा, 
असल्या गुणांनी 
युक्त 
आसून सज्जन 
केली धर्तरी 
खंय खंय 
अलंकृत. 

103 
जाली जरी 
हीन दशा 
धैर्यशील 
पुरुशाची 
वचना 
ताका सोडून 
धरैर्य गूण 
केली जरी 
दिवटी 
उरफाटी 
उज्याचो 
झोत 
उरना 
सकयल 
केन्नाच 


104 
जायना चित्त 
घायळ, 
कटाक्षरूपी 
बाणान 
म्होवाळ रमणीच्या, 
जळना ताचें काळीज 
क्रोधरूपी 
उज्याच्या 
धयान. 
भुलयना ताका 
लोभ 

तरेतरेचे 
विशय 
असो हो 
धीर पुरुश 
जिकता 
संपूर्ण त्रिलोक. 


105 
आसून एक 
दिता उजवाड 
सगळ्या विश्वाक 
सूर्य तागेल्या 
किरणांनी, 
तेचभशेन 
फकत एक 
वीर पुरुश 
करता 
पादाक्रांत 
सगळी धर्तरी. 


106 
आसा जो पुरुश 
शिलवान 
ताचेपासत 
जाता उजो 
उदक, 
तर जाता दर्या 
इल्लो व्हाळ, 
जाता सुमेरु पर्वत 

इल्ली दोंगुल्ली, 
जाता शींव 
रोखडेंच हरण 
सोरोप जाता 
माळ फुलांची, 
आनी विखाचो रस 
जाता अमृताचो पावस. 


107 
पुरुश ते तेजस्वी 
करतात जे सत्यपालन 
त्याग करतात 
आपलो प्राण 
पूण करिनात 
केन्नाच त्याग 
आपली प्रतिज्ञा 
जी आसता 
आवयभशेन पुज्य 
नितळ काळजाची 
रक्षण करणारी 
लज्जा संकोचरुपी 
गूण घेवन रावपी. 

वैराग्यशतक 


3123 


1 
नमन त्या शिवाक 
जो जावन आसा 
गिन्यानाची ज्वाला, 
जी पेटत आसता 
योग्यांच्या काळजांत 
आनी दग्ध करता 
ती कामदेवाक. 
ना करता ती 
मोहरूपी काळोख 
जो वसता मनीस मनांत. 
ज्वाला गिन्यानाची 
चंद्राचे कलेन 
स्फुरण पावपी 
जाल्या शिरोभूशण 
जटेच्या रूपान. 


2 
जालो मत्सर जाणकारांक, 
गर्वान फुगले गिरेस्त 
आनी लोकांच्या 
माथ्यार अज्ञान, 
तेन्ना ना कवित्व, 
कोण कोणाक 
विचारिना वा 
कोणाचें कोण 
आयकना. 

3 
संवसार करूक 
घड़ना हिताच्यो 
गजाली 
आनी आस धरून 
केल्ल्या पुण्यकर्माच्या 
फळाचो विचार 
केल्यार 
दिसता भंय 
म्हाका. 
कित्याक जाणा 
आतां मेरेन 
विशय भोगलेले 
जाल्यात दुख्खी कशे 
आनी विशयच वाडल्यात 
पुण्यकर्मानी 


4 
भौवलो हांव कितलोसोच 
असाध्य आनी 
भिरांतीचे देश 
पूण मेळळीना 
गिरेस्तकाय. 
केली सेवा 
गिरेस्तांची 
सोडून अभिमान 
कुळाचो . 
मान आदर सोडून 
सेवा केली परक्यांची 

पोट भरलें कशेबशें 
कावळ्या भशेन 
तरी लेगीत तृश्णे, 
तूं तृप जायना. 
कित्याक? 
रत जावन 
पाप कर्मांत 


वाडटा कित्याक? 


b 
खणली धर्तरी 
मेळटले मोलादीक 
खडे म्हूण, वितळायले 
पर्वतांतले 
धातू. 
दर्या वालाडेले 
पूण हाता बगले 
ना कांयच 
दवरपाक खोशी 
यत्न केले राजांक 
काडल्यो राती 
स्मशानांत, 
मंत्र साधना करूक 
पूण मेळ्ळी ना 
फूटकी कवडी लेगीत, 
देखून तृश्णे 
आतां तरी सोडशी 
म्हाका? 

6 
सेवा केली 
गिरेस्त, दुश्टांची 
सोसली आमी 
दुश्ट उलोवपां 
आनी वागणूक तांची, 
रडलो जरी मनांत 
हांसून दाखयलें 
भायर वोगीच, 
मनधरण्यो 
केल्यो. 
हात जोडले. 
पांयां पडलो 
पदर पातळायलो, 
ह्या दुश्ट लोकांमुखार 
तरी हे तृश्णे 
कित्याक तूं 
नाचयता म्हाका अशी. 


7 
साळकाच्या पानाचेर 
जसो थेब उदकाचो 
खिणयाळो 
तसो नासता भरवंसो 
जिवाचो. 
कितें केले बगर 
रावना आमी 
अविचारी, 
भरवंसो नाशिल्ल्या 

प्राणा खातीर? 
करचें न्हय 
ते केलें 
मदान द्रव्याच्या; 
गिरेस्त लोक 
जाल्यांत भ्रांत. 
सामकार तांच्या 
लज सोडून 
केलें आमी 
पातक 
आमच्याच 
गुणांची 
तुस्त करून. 


8 
भोगले ना 
आमी भोग, 
आमच्याच 
जिवार मात 
भोगले सूख 
लोकांनी. 
आनी जाले 
आमी म्हातारे, 
केलेंना 
आमी तप 
जालो मात 
आमकां संताप. 
सोपलो ना काळ; 
सोपले मात 

आमी, 
तृश्णा मात 
जालीना जीर्ण 
पूण आमीच 
जाले म्हातारे. 


9 
पडल्यो तोडाक 
मिरयो 
पिकले सगळे कैस 
माथे जालें 
सगळें धवें फुल्ल. 
गात्रां सगळीं 
अशक्तायेन भरलीं, 
पूण उरली मात 
तृश्णा तरणाटी 


10 
जायना आस 
भोगाची, 
गळलो दादलेपणाचो 
अभिमान, 
गेले पिरायेचे 
लोक स्वर्गात 
आनी इश्ट मोगाळ 
गेले स्वर्गात 
सोपचे पयलींच 
पिराय. 
रावचे लागता उबे 

बडयेच्या आदारान 
दिसना दोळ्यांनी, 
जाल्या कूड 
जर्जर 
तरी लेगीत 
सुटना भंय 
मरणाचो, 
कितले अजाप 
हे जिणेंचें ! 


11 
आस हीच एक न्हंय 
मनोरथ हेंच उदक 
तृश्णा जावन आसा 
ल्हारां 
आस जावप विशयाची 
जावन आसा मानें 
विचार तरां-तरांचे 
जावन आसा 
सुकणी न्हयेवयली 


12 
धीर जावन आसा 
एक व्हड रुख 
व्हांवता न्हंय नेटान आनी 
उडयता हुमटावन ताका 
मोह जाले भोवरे 
न्हंयचे. 
तेच खातीर 

सोडून दिलें जर 
विशयाक कितें 
फरक पडटलो 
मनशांक? 
सोडून गेले जर 
विशय आमका 
स्वता जावन 
मनाक आमच्या 
जाता खुबच दुख्ख; 
पूण मनशान स्वताच 
जर सोडले विशयांक 
तर जाता सूख 
मनशांक सासणाचें 


13 
ब्रह्मज्ञानान 
जाल्ल्या विवेकान 
जाली बद्दी निर्मळ 
अशे लोक 
करतात अवघड 
काम 
आनी 
विशय भोगांक 
पालव दिवपी 
द्रव्याक दवरतात 
ते पयस. 
आनी जातात 
ते निश्पृह 
पूण आमी मात 


= 199 = 





जरी धन पयलीं मेळूंक ना 
तरी सद्द्या 
आमचेकडे ना 
आनी फुडेय 
मेळपाची आशा ना 
तरी लेगीत आमी 
आमचें मन 
करिना उदास 
द्रव्याविशीं. 
उरफाटें तसली आशा 
घट्ट धरून बसतात 
पूण गिन्यानी लोक 
इत्सा धरिना धनाची 
आनी मेळ्ळेंच जर धन 
करतात उपेग 
धनाचो बरे तरेन 
आनी करिचना 
केन्ना ताचो 
संग्रह 
आनी अज्ञानी लोक 
मेळूं नाशिल्ल्या 
धनाची धरतात इत्सा 
पूण करूक नज 
त्याग लेगीत 
आमच्यानी 
वासनेचो. 

14 
पुण्यवान ते साधू 
करतात जे ध्यान 

तेजोमय परब्रह्माचे 
ध्यानस्त बसून 
धोलींत पर्वताच्या 
आनी सुकणीं 
बसतात तांचे मांडयेर 
भंयाविरयत, 
आनी पितात आनंदाश्रू 
गळत आसतात जे 
तांच्या दोळ्यांतल्यान. 
आनी पळेयात 
वतात कशे 
आमचे दीस. 


15 
भरता पोट 
भीक मागून 

तैय बी बेचव, 
एका वेळार. 
न्हिदप जमनीर 
आनी सेवक म्हूण 
स्वताचीच कूड. 
वस्त्र तर 
विचारूच नाका 
शंभर कपयांची 
गोजडीच कशी 
आसली जरी 

असली अवस्था 
त्याग करिना 
मन विशयांचें. 


16 
अस्तुरेचे स्तन 
भांगराचे कुंभ कशे, 
पूण खरेपणान 
मांसाचे गुळेच जशे; 
तोड हैं शेंबूड 
थुकी लाळ हाची 
गायर पूण 
करतात तुळा 
मुखामळाची चंद्राकडेन 
कटी भाग तर भरला 
मुता बितान 
लुळा मात करतात 
ताची हतयाच्या 
तोंडाकडेन. 
अशे है रूप 
निंदेक पात्र. 
करतात कवी 
ताची तोखणाय 
दिवन उपमा 
व्हडल्यो व्हडल्यो 

17 
शृंगारिक लोकांभितर 
श्रेश्‍ट जावन आसा शींव 
तसोच जो अर्धनारीनटेश्वर; 
त्यागी मनशांभीतर, 
कोणूच ना ताचे इतलो 
श्रेश्‍्ट त्यागी; 
जावन आस मुक्त 
आसून लेगीत 
अस्तुऱ्यांच्या 
सांगातामदीं 
पूण हेर मनीसजात 
जाल्या पिशी आनी गुल्ल 
मोगान मदनाच्या, 
सर्पाच्या विखारी 
सोसूं नज 
अशा बाणांनी 


18 
पेटिल्ल्या उज्याची 
शक्त 
जाणा जावन 
घेनासतना 
भकीक पडटात 
उज्याच्या 
जीव जंतू. 
नूस्ते, 
अज्ञानान फारावतात 
हांयसाक गरयेच्या 
तर आमी 

शाणे आसून लेगीत 
दिना सोडून 
विशय वासना 
ज्यो घुस्पायतात 
साबार संकश्टांनी 
आसा कितली 
शक्त मायेची? 


19 
सुकता तोंड 
तानेन जेन्ना, 
मनीस घेता 
ताजे थंड पेय, 
लागता जेन्ना भूक 
खाता अन्न 
सुवादीक, मांस बी घालून, 
पेट्टा जेन्ना वासनेन 
वेंगायता बायलेक रोखडोच 
अशे रितीन 
करप प्रतिकार 
ह्या व्याधींचो 
जावन आसा 
हेच सूख 
पळे कितलो 
उचाबळीत जाता 
मनीस 
घेवपाक सोद 
सुखाचो 

20 
घर आलीशान 
पुत्र विद्याभुशीत 
संपती स्थीर 
भार्या सदगुणी 
आनी तरणेपणान 
भरलेली, 
असो हो संवसार 
समजून सासणाचो 
धांवता संवसारीक 
बंदखणीत 
मनीस अज्ञानान. 
पूण खरोच 
जावन आसा 
तो भाग्यवान 
जो पळोवन 
संवसाराचे खिणयाळेपण 
करता त्याग 
ह्या संवसाराचो. 


21 
पूत आचरणांत नितळ 
भार्या गुणांची निर्मळ 
धनी खोशयेन भरलेलो 
इश्ट जिवाभावाचो 
चाकर प्रामाणीक 
मन पवित्र 
रूप सुंदर 
थीर संपती 

मुखामळ विद्येन भरलेलें 
ह्यो सगळ्यो गजाली 
दिता जगत्पती हरी 
ताच्याच 
प्रसादान मेळटात त्यो 
सगळ्या जिवांक 


22 
करप ना प्राणघात 
कोणाचो, 
घेवप ना परधन 
दुसऱ्याचे 
करप सत्य भाशण 
करप दान पांचवो वाटो 
येणावळीचो 
दवरप संयम परअरस्तुरेकडे 
उलोवपांत 
करप फाट तृश्णेकडे, 
बाळगुची नमळकाय 
गुरूजनाकडे 
करप दया 
सगळ्या प्राण्यांचेर 
आसा होच मार्ग 
पुण्याचो 
सांगता अशे सगळें शास्त्र. 

23 
सुरूच करिना कार्य 
भंयान विघ्नाच्या 
आसतात पुरुश नीच ते; 
सुरू करून कार्य 
दितात सोडून मदींच 
विघ्न आयले म्हूण 
आसतात ते मध्यम. 
आयलीं जरी विघ्ना शंबर 
तरी सोडिना 
काम अर्धवट, 
घेतिल्लें काम हातांत 
आसतात ते पुरुश उत्तम 


24 
वागणूक अशी 
सगळ्यांक प्रीय 

आनी न्याय असो 
करप ना पाप 
आयले जरी संकश्ट 
प्राणांचेर; 
करप ना प्रार्थना 
उणाकाची 
आसलो जर इश्ट 
दळिद्री; 
करप ना याचना 
ताचे कडे 
रावप धिरान 
आनी संयमान 

आयल्यो जरी विपत्ती 
आनी वाट चलप 
व्हडांच्या 
मार्गा प्रमाण 
अशें हैं कठीण 
व्रत 
तलवारेच्या धारेप्रमाण 
सांगला कोणें 
काय सञ्जनाक? 


25 
शींव जालो जरी दुर्बळ भुकेन 
सुकलो जरी म्हातारपणान 
जालीं जरी गात्रां सदळ 
पावलो जरी कश्टदशेक 
जालो जरी तेजविरयत 
वचूंक जरी लागलो प्राण 
तरी तो मानी शींव 
धरतलो हावेस, 
मारुन हतयाक 
मांस खावपाचो 
खातलो काय तो 
केन्ना तरी सुके तण? 


26 
मांस नाशिल्ले 
चरबी विरयत 
म्हेळे 
मेळळें जरी हाड 

कुत्र्याक 
चघळपाक, 
जाता खोशी कुत्रो 
भागली ना जरी 
भूक ताची. 
पूण पळे शिंवाक 
पडलो जरी संकश्टांत 
लागीं आशिल्ल्या 
कोल्याक सोडून 
मारता हतयाक. 
देखून 
सगळे प्राणी 
धरतात वासना 
फळाची 
आपल्या 
बळा प्रमाण 


27 
कुत्रो, 
हालयता शेपडी, 
घालता अन्न 
ताच्या सामकार, 
आनी 
आपटिता पांय 
पडटा जमनीर 
तोड वाकडें करून 
आनी दाखयता 
पोट. 
पूण हती 


- 165 - 


पळेता गंभीरतायेन 
घेता घांस 
व्हडविकायेन 


28 
धुंवत आसपी 
चक्राप्रमाण 
ह्या संवसारांत 
मरून 
परत जल्माक 
कोण येना? 
पूण 
येवन जल्माक 
जो 
हाडटा व्हडवीक 
आपल्या वंशाक 
ताचोच 
जल्म खरो. 


29 
फुलांच्या तुऱ्याभशेन 
आसता दोन तरांची वट 
मानी पुरुशांची एक तर 
रावप सगळ्यांच्या 
मस्तकाचेर 
वा 
वचप बावून 
रानांतल्या रानांत 

30 
धरता शेश आपल्या 
फण्याचेर 
सगळे मंडळ 
धरता त्या शेशाक 
आपले फाटीर 
कांसव 
धरता त्या कांसवाक 
आपल्या काळजांत दर्या 
तशैच आसता 
समजुपाक कठीण 
व्हडल्यांचें चरित्र, 
आसता तांचे 
बळ व्हड 
आनी करणीय 
व्हड. 


डा 
अचेतन सूर्यकांतमणी 
स्पर्श जाताच 
सुर्याचो, 
घेता पेट 
तशेंच 
अपमान जालो 
जर तेजस्वी 
पुरूशाचो 
तर तो 
करतलो 
सहन कसो? 

32 
शींव 
आसलो जरी 
शिशू अवस्थेंत 
घालता उडी 
हतयाचेर 
आसता जो 
मदोन्मत 
जाल्यांत 
जांची गंडस्थळां 
म्हेळीं 
मदस्त्रावान. 
तशेच 
आसात जे पराक्रमी 
आसता तांचो 
सभावच तसो 
गरज लागना 
वयाची 
तांचे शूरतायेक. 


33 
वचुनी जात रसातळाक, 
नासूं सगळे गूण 
कडेकोट जावंदी 
सदाचारांचो 
ऊजो लागूंदी 
त्या कुलीनपणाक 
जावंदी दुस्मानाचेर 
वज्राघात 

जावंदी ह्यो सगळ्यो 
गजाली 
पूण मेळुनी आमकां 
द्रव्य कशेय भशेन 
नासत जर द्रव्य 
तर हे गूण 
सगले कस्पटासमान 


34 
सगळीं इंद्रियां तीच 
सगळे कर्म तेंच 
बुद्धीची धार तीच 
उलोवप तशेंच 
चश 
नासले जर द्रव्य 
तर तो पुरुश 
जाता एका खिणांत 
कांयच मोल नाशिल्लो 


85 
आसा जाचेकडेन धन 

तोच कुलवान 

तोच पंडित 
तोच गुणवान 
तोच बहुश्रुत 

तोच वक्तो 

तोच दर्शन 
घेवपा सारखो. 


- 169 - 


कांचनान 
दिला जांका आश्रय 
तोच सर्वगुणसंपन्न 


36 
आसात भोग खिणयाळे 
कुपां चोम्यांत 
लखलखपी, 
विजे आयुश्य 
क्षणभंगूर, 
वाय्यान विस्कळीत 
केल्ल्या कुपांतल्या 
उदका भशेन 
आनी आसात क्षणीक 
भरवंशे लेगीत, 
तरणेपणाचेर 
दवरलेले. 
प्राण्यांनी 
हाडून हो विचार 
मनांत, 
ज्ञाते लोक 
धीर आनी 
समाधी सिद्धी 
असो जो 
सुलभ योग 
हे विशीं 
बुद्धीचो 
करतात उपेग. 

37 
आयुश्य 
आसा क्षणीक 
उदका वयल्या 
ल्हारां प्रमाण 
तरणेपण 
आसता थोड्याच 
दिसांचे, 
आसात विशय 
क्षणभंगूर 
मनांतल्या 
संकल्पनाप्रमाण, 
भोगांचे चोमे 
आसात 
विजेप्रमाण 
पावसाळ्यांतल्या. 
आनी 
अस्तुरेच्या 
गळ्याभोवंतणी 
आलिंगन 
हेय खिणयाळें 
देखून 
संवसार दर्या 
पेवून वचपा 
खातीर 
थीर करा चित्त 
परब्रह्माचेर. 

38 
भिवयता 
म्हातारपण 
फुडें फुडें येवन 
वागिणीभशेन, 
रोग घालीत आसतात 
घुरी कुडीचेर 
दुस्मानाभशेन 
आयुश्य 
आसता पाझरत 
फुटिल्ल्या 
बुडकुल्यांतल्या 
उदकाभशेन, 
अशे आसून 
लेगीत 
लोक करतात 
वायट आचरण 
निर्भयपणान 


39 
आसात भोग 
क्षणभंगूर 
आनी 
भोगाखातीरच 
हो संवसार. 
लोकांनो 
कित्याक भोंवतात 
वोगीच 
विशयां खातीर? 


=1%2% 


पुरो करात 
हो खटाटोप. 
आसत जर 
म्हज्या उतरांचेर 
विश्‍वास 
तर करात 
तुमचें चित्त 
एकठांय 
आत्मस्वरुपाचेर, 
कित्याक 
आशा, हावेसांतल्यान 
मुक्त जाल्लें 
चित्तच 
आडायता 
वासनांक. 


40 
जाला जो ब्रह्मस्थित 
थीर, 
दिसता ताका 
ब्रह्मपद, 
इंद्रपद, 
मरुदगणपद 
वा त्रैलोकपद 
तणासमान; 
देखून 
जावं नाका रत 
क्षणभंगूर भोगांचेर 
ण 

रत जा 
ब्रह्मशानरूपी 
बोधाचेर 
आसा जो 
सदांच 
प्रकाशमान 


41 
गेली ती मनभुलोवपी 
नगरी, 
गेलो तो राजा, 
गेले ते मांडलीक 
गेली ती 
राजाफाटल्यान 
आशिल्ली 
विद्वानांची सभा, 
गेल्यो त्यो 
ओडलायण्यो 
अस्तु-यो, 
गेले ते व्हड 
राजकुवरांचे चोमे, 
गेले ते तुस्त करपी 
भाट, 
गेल्यो त्यो तरातरांच्यो 
उत्तम गजाली, 
हे सगळें 
गेलें जाच्या 
बळान आनी 
फकत उरल्यो 

यादी 
असो जो काळ 
करता ताका 
नमस्कार. 


42 
ज्या वाड्यांत 
आशिल्ली जंय 
खूब वस्ती 
थंय काळा प्रमाण 
उरता एकलोच. 
तेच प्रमाण 
जंय आसता 
एकलो 
थंय केन्नाय 
दिसतात 
खूब जाण. 
तशे 
पळेल्यार 
निमणें 
थंय उरना 
एकलोय, 
जशे जेन्ना 
जमतात खूब 
घुलो एका पटार, 
परत जातात 
विस्कळीत, 
आनी उरनात 
एक पूण निमणे, 

तशेच 
रात आनी दीस 
हेच आसात 
दोन फांशे, 
उडयतात 
घुलो प्राण्यांच्यो 
जगाच्या पटार 
आनी खेळटा 
काळ 
कालासहवर्तमान 


43 
उदय आनी अस्त 
सूर्याचो 
करता क्षीण आयुश्य 
पूण येना ते 
ध्यानांत 
व्हड व्हड 
वेव्हार करपाच्या 
भारान 
पूण जल्म मरण, 
म्हातारपण 
अशे दुख्ख 
दिसत आसतना 
दिसना कोणाक 
कांयच ताचें 
देखून 
असावधपणाची 
मोहरूपी, 

पियेवन मदिरा, 
जाल्यात लोक 
उन्मत ह्या 
जगांत. 


44 
येता तीच रात 
तोच दीस 
अशें मानून 
करतात धांवधांव 
ज्ञाते लोक 
वेपार करीत 
तरांतरांचे, 
आसता बरोबर 
प्रारन्ध सदांच तांच्या 
आनी घडटा 
कर्मा तेच प्रमाण 
अशै आसून लेगीत 
भोगून तेच तेंच 
विशयसूख, 
येना लक्षांत 
संवसाराची 
व्यर्थता 
मोहाक लागून. 


45 
केन्नाच केलैना 
ईश्‍वराचे ध्यान 
संवसार दुख्ख ना करपाक 
केलैना आचरण 

| धमाचे , 
उगडपाक स्वर्गाची 
दारां 
इतलेंच न्हय 
मेळयले ना 
सूख 
सपनांत लेगीत 
वेंगावन 
पुश्ट वक्षस्थळां 
अस्तुरेचीं. 
आवयचे जुवानपण 
हीच एक वन-बाग 
ती ना करपाक 
कुराड कशी 
आयले आमी 
जल्माक. 


46 
हे धर्तरेचेर 
मेळयली ना विद्या 
जी करता दमन 
वाद करपी 
लोकांचें 
आनी आदर 
दिता 
नितीमानांक. 
आनी फोडून 
तलवारेन 
गंडस्थळ 

हतयाचें 
जर पावयलीं ना 
किर्ती स्वर्गात 
इतलेंच न्हय 
पिलो ना रस 
नाजूक ओठांचो 
अस्तुरेच्या 
बसून चांन्न्यांत, 
तर 
गेलें जुवानपण 
जसो उपेग ना 
दिव्याचो 
लावन 
वशाड घरांत. 


47 
मेळयली ना 
निश्कलंक 
विद्या वा धन 
केली ना 
केन्नाय 
शुश्रुशा 
आवय बापायची, 
इतलेच न्हय 
सपनांत लेगीत 
धरल्यो ना 
वेंगेत 
अस्तु-यांक 
जांचे आसात 

दोळे चपळ. 
घालयलो 
काळ 
आशा करीत 
दुसर्‍याच्या 
अन्नाची 
कावळ्या भशेन 


48 


जाले आमी उत्पन्न 


जांच्या पसून 

ते वचून तर 
जाले खूब दीस 
वाडले, रावले 
जांच्या बराबर 
तेय बी पावले 
स्मरणाचे वाटेर 
आनी आतां तर 
प्रत्येक दिसा 
झिजत आसा 

जशे काय 


न्हंयेचे देगेवयल्या 


रेवटांत 
आशिल्ल्या 
रुखा भशेन 

49 
मनशाचे 
पिरायेची मर्यादा 
जावन आसा 
वर्सा शंबर 
गेलीं तांतुंतलीं 
अर्दी वर्सा 
रातींतच. 
उरलेल्या भितर 
अर्दाची अर्दी 
चडच म्हळ्यार 
जाता 
गेलीं भुरगेपणांत 
आनी 
म्हातारपणांत 
उरलेलीं गेली 
तरेतरेचे रोग 
विरह संकश्टांत 
आनी 
सेवा करपाक 
दुसऱ्याची. 
देखूनच 
उदकाच्या 
ल्हारां प्रमाण 
जावन आसा 
खिणयाळी जीण 
मागीर 
सूख 
खंयच्यान 

येतलें 
मनशाक ? 


50 
जसो एक नट 
घेता सवंगां 
तरेतरेचीं 
आपली जीण 
सारपाक, 
तेच भशेन 
हो मनीस 
खिणभर 
भुरगो जाता 
फुडे खिणभर 
कामक्रिडेत. 
रसीक असो 
तरणाटो जाता, 
तर खिणभर 
द्रव्यहीन, 
तर खिणभर 
गिरेस्त 
आनी निमणें 
गात्रां जातात 
जीर्ण म्हातारपणांत 
आनी सगळ्या 
आंगाक पडून 
मिरयो 
जाता तो 


लुस 

दुख्खमय 
यमनगरी रुप 
पड्ड्यांत. 


| 
जावं सोरपा सांगातान 
वा हाराच्या, 
जावं बळिश्ट दुस्माना 
बराबर 
वा इश्टा बराबर, 
जावं रत्ना सांगातान 
वा मातयेच्या 
धेपळा बराबर, 
जावं फुलांच्या 
हांतुरणाचेर 
वा फातराचेर, 
जावं तणाचेर 
वा अस्तु-यां 
सांगातान, 
खंयूंय आसू, 
सगळेकडे 
पळोवं दी 
म्हाका समदृश्टीन 
अशे रितीन 
वचूंदी म्हजे 
दीस रानांत 
शीव शीव 
भजन करीत. 

> 


52 
हे राजा आसा तूं. 
मोठो राजेपणान 
आनी आमीय बी 
आसात श्रेश्ठ 
ज्ञान संपन्नतायेन 
गुरूचे उपासनेन 
खबर आसा तुजी 
सगळ्यांक तुज्या 
संपत्तीखातीर, 
आनी पातळायता 
आमचीय सत्किर्ती 
चौंयवटेन. 
ज्ञाते लोक. 
हे प्रमाण 
ना चड अंतर तुजे 
म्हजे भितर 
देखून दाखयना 
आदर जर 
आमकां 
तर आमकां तरी 


खंय गरज आसा तुजी? 


आसात आमी तर 
सामके निस्पृह. 

53 
हे शंभो 
आसा तूं एकाकी 
निरिच्छ शांत 
आनी जाचेकडें 
तळ हाताबगर 
आयदन ना असो 
आनी सामको दिगंबर 
असो तूं 
सगळ्या कर्माचें 
निर्मूलन 
करपाक समर्थ, 
असो हांव 
जातलो केन्ना? 


54 
करून हाताचेच आयदन 
आनी तातूंत मेळयिल्ले 
सभावीक, निर्दोश 
भिक्षान्नानच 
संतुश्ट जावपी. 
आनी खंयच रावून 
हे जग तणासमान 
लेखपी जे म्हान 
योगी 
अशा योगीजनांची 
अखंड परमानंद 
बोधाची 
इत्सारूप संपत्ती 

जाता 
प्राप्त मनशाक 
शिवकृपेनच 


55 
हे राजा 
आसा आमी संतुश्ट 
वल्कलां न्हेसून, 
तर आसा तूं संतुश्ट 
व्हड भरजरीच्या 
वस्त्रांनी 
देखून संतुश्टपणा 
आसा दोगांयचो 
सारकोच 
थंय ना कांय 
भेद 
मागीर दळिद्री 
कोण? 
जाका आसा 
चड लोभ 
तोच दळिद्री, 
आसत जर मन संतुश्ट 
यद्रुच्छेन मेळटा, 
त्या वस्तुचेर, 
मागीर 
कोण गिरेस्त 
आनी कोण 
दळिद्री? 

56 
खावपाक फळां, 
पिवपाक गोड उदक, 
न्हिदपाक भूंय 
न्हेसपाक वल्कलां 
मेळळें जरी इतलें 
तरी पुरो जिणेक. 
पूण धनान 
आनी मद्यपानान 
धूंद जाल्ल्या 
दुर्जनांच्या 
उध्दटपणाक 
अनुसरण 
करपाक जावचेना 
म्हजें मन 
केन्नाच 
तयार. 


5 
ना आमी नट 
ना आमी खुशमस्करे 

ना आमी गायक 
ना आमचेकडेन 

कुशलकाय 
परद्रोह करपाची. 
ना आमचेकडेन 

स्तन भारान 
बाग आयिल्यो 

अस्तु-यो 

मागीर विचारता 
कोण 
आमकां राजवाड्यांत? 


58 
करूं आमी निर्वाह 
खावन भिक्षा 
न्हेसूं आमी वस्त्रां 
दिशारुपी 
न्हिदूं आमी जमनीचेर 
किते आसा 
आमकां 
करपाचे 
ह्या दुडवाकारांकडेन? 


59 
उत्पन्न केले हें जग 
उदार अंतकरणाच्या 
बळिश्टांनी 
पालन केली 
ताचें 
योज्य रितीन 
कांय जाणांनी 
जिकून खूब 
जाणांनी हे 
दिवन उडयलें 
दुसज्याक 
तर कांय 
विरक्त लोकांनी 


- 188 - 


मानून हैं तणा 
समान 
सोडून दिले 
तर आता 
कांय पुण्यपुरुश 
करतात उपेग 
ह्या भुवनाचो. 
अशे जावन गेले 
व्हड पुरुश हांगा 
आनी आतां 
तर धा पांच 
गांवाचो 
जातकच धनी 
वता तो 
गर्वान फुगून 
हो केदो 
व्हड चमत्कार ! 


6() 
भूंय, 
खूब राजानी भोगूंक ना 
असो एक खीण लेगीत 
वचूं ना आसतलो, 
असो भूंय लाव 
कांय दीस 
मेळ्ळा म्हूण 
राजांनी इतलो अभिमान 
कित्याक 
बाळगूंक जाय? 

खरें पळेल्यार 
धर्तरेच्या 
अंशाच्या अंशाचे 
जे अवयव तांचेय 
कितले शेच भाग 
तांतल्या कांय 
प्रदेशाचेर 
खिणभर वर्चस्व 
मेळळे जाल्यार 
खेदच जावंक 
जाय. 
पूण अजाप 
म्हळ्यार 
इल्लेशा धनीपणाक 
लागून 
कितलेशेच 
मंदमती राजा 
आपल्याक 
मानून धन्य 
गुल्ल आसतात 
आनंदांत. 


61 
हे मना 
प्रसन्न करपाखातीर 
लोकांक 
कितले तरेन 
करून तांची 
मनधरणी 

कित्याक सदांच 
त्रास करता? 
जालो जर तूं 
स्वताच प्रसन्न 
तर गूण तुजे 
ठांय चितामणीचे. 
देखून 
शुद्ध संकल्प 
तुजो 
तुजी इत्सा 
करचोना काय पूर्ण? 


62 
हे मना 
कित्याक भोवता 
ओगीच? 
घे विसव 
खंय तरी. 
कित्याक 
जै जशे जावपाचें 
आसा 
तें तशे 
आपूणूच 
घडत आसता 
आनी घड़ना 
दुसरें कांयच. 
देखून करू नाका 
याद भूतकाळाची 
आनी करू नाका 

संकल्प भविश्याचे. 
सहज येवपी 
अशास्वत भोग 
तांका भोगीत 
राव थीरपणान. 
कित्याक 
भोग भोगूनूच 
जाय सोपोवंक. 


63 
हे मना 
करू नाका तूं केन्नाच 
इत्सा चंचल लक्ष्मीची 
गिरेस्तकाय आसता 
क्रिडा करपी 
राजाच्या भुंबयेरुपी 
देवळांत. 
जशे किते 
धंदो करपी वारांगना, 
आमी तर असात 
भोवत गोजडी 
पांगरून 
काशीच्या 
आळींतल्यान, 
घराघराच्या 
दारांनी, 
हाताचे आयदन 
करीत पडटा ती 
भिक्षा घेत. 

64 
उडय हुमटावन तृश्णा 
आपणाय क्षमा 
जैत जावंदीं मदाचेर, 
वायट कर्मात 
जावं नाका आसक्त 
वलय सदांच सत्य 
आपणाय मार्ग 
व्हडांचो 
कर सेवा 
विद्वान लोकांची 
कर आदर मानेस्तांचो 
आपणाय नमळाय 
आयले जरी दुस्मान 
तुस्त करू नाका 
गुणांची तुज्या 
सांबाळ तुजी कीर्त, 
पालव दी 
पिडेस्त लोकांक, 
आसात हीं लक्षणां 
साधूची. 


65 
भरून गेलां मन, वाणी 
आनी कूड़ 
पुण्यायेच्या अमृतान, 
भरून उडोवपी 
खुशालकायेन. 
उपकार करून 

गूण जरी आसले 
थोडे दुसर्‍याचे 
दिवन महत्व 
पर्वतायेदे तांका 
आनंदीत जावपी 
चिंत्तांत 
आसात कितले 
ह्या जगांत? 


66 
किते उपेग 
आसून जरी 
दोगर भांगराचो? 
वा उपेग कितें 
आसून जरी 
पर्वत रूप्याचो? 
अजून लेगीत 
रूख ताचेवयले 
आसात तशेच आसात. 
मान तर आमी दितात 
मलय पर्वताकूच 
कित्याक तर 
आश्यान ताच्या 
कंकोळ, कोडुनिंब 
आनी कुड्याचे 
रुख 
जातात चंदनरूप 

67 
जाले ना खोशी देव 
मेळून लेगीत 
लक्ष्मी, कौस्तुभ 
आनी हेर रत्नां, 
दिसलो ना तांका 
भंय खर विखापासून 
आनी बसले ना वोग्गी 
अमृत मेळमेरेन 
देखून रावचना 
वोग्गी थीर पुरुश 
हेतू सिद्ध 
केले बगर. 


68 
केन्नाय न्हिदपी भुंयेर 
केन्नाय न्हिदपी पलंगार 
केन्नाय भाजीच वा 
शीतच जेवन रावपी 
केन्नाय गोजडी पांगुरपी 
केन्नाय भरजरी वस्त्रां पांगुरपी. 
करिना पर्वा 
दुख्खाची वा सुखाची 
कार्य करपी 
पुरूश. 

69 
जावन आसा सौजन्यताय 
गिरेस्तकायेचें भूषण. 
राखप संयम 
आपलें वाणींत 
जावन आसा भूषण 
शूरतायेचें 
जावन आसा शांतताय 
भूषण ज्ञानाचे. 
जावन आसा नमळताय 
भूषण विद्येचे. 
सत्पात्री दान करप 
जावन आसा भूषण 
द्रव्याचें 
क्रोध नासप 
जावन आसा भूषण 
तपाचें, 
करप क्षमा 
जावन आसा भूषण 
तपाचें 
आनी निशूकपटपणा 
जावन आसा भूषण 
धर्माचें. 
आसप उत्तम शील 
जावन आसा कारण 
सगळ्यांचे. 
आनी तेच तर 
जावन आसा 
परम भूषण 

70 
करूं कोणूय निंदा, 
करूं कोणूय तुस्त, 
येवं लक्ष्मी 
वा वचूं लक्ष्मी 
वा करू तांका आवडटा तशे, 
येवं मरण आजच 
वा येवं मरण युगांनी 
पूण नितीत 
निपुण आशिल्ले 
पुरुश 
घालिनात एक 
पावल लेगीत 
न्याय मार्गा 
भायर. 


il 
आपटिलो जरी पेल्ल 
भूयेचेर जोरान 
रावना तो 
उडले बगर वयर 
तशेच आसात जे 
सदाचरणी, 
उरना तांच्यो 
विपत्ती सदांकाळ, 

72 
आळस 
आसा व्हड दुस्मान 
मनशाचे कुडींत 
आनी इश्टच ना दुसरो 
उद्योगा सारखो 
कित्याक 
रावना फळ 
मेळ्या बगर 
उद्योग करप्यांक, 


73 
फुट्ठा पालवी 
तोडलेल्या रुखाक 
आनी क्षीण जरी 
जालो चंद्रीम 
वाडटा 
तो परत; 
करून विचार असो 
जायना दुख्खी 
सज्जन. 


74 
फळ मेळटा कर्माप्रमाण आनी 
चलता बुद्धी 
कर्माप्रमाणच, 
आसले जरी हैं खरें 
तरी बुद्धीमान लोक 
करतात आचरण 

करूनच 
उत्तम विचार. 


75 
जिरून गेले 
आमचें मनोरथ 
काळजांतच. 
गेले ते तरणेपण 
गुणूय गेले आंगांतले 
ना मेळिल्यान गूण पारखी, 
पडटली उडकी 
बळीश्ट काळाची 
अकस्मात, 
ना दया त्या काळाक 
आनी आमी तर 
ध्यानच करूंक ना 
शिवाच्या चरणाचे 
मेळपाक मुक्ती. 
उपाय ना दुसरो 
मुक्त जावपाक 


76 
करिना भेद हांव 
जगत्पंती शीव 
आनी जगदात्मा विष्णू 
ह्या दोगांत, 
पूण आसा जरी 
हे खरें तरी पूण 
आसा म्हजी 

भक्ती शंकराचेर 
धरता जो मस्तकी 
चंद्रिमाक. 


92 
वचून भागिरतीच्या 
वाळवंटात 
आसा जै निर्मळ 
धरवे फुल्ल 
चांन्न्यांत 
जप करीत खंय तरी, 
मोठ्यान, शीव शीव 
आनी करीत भजन, 
अंतर्यामी गहिंवर 
आनी 
दोळ्यांत मोगादुकां 
हाडीत, 
अशे शांतपणान 
रातचे सुखान 
केन्ना बसूं येत? 
तशे बसूं येत 
तोच दीस भाग्याचो. 


78 
करून दान सगळे 
करूणेन भरलेले 
आनी 
स्मरून नश्‍वरताय 
संवसारांतली 

वचर्चे एकाद्या 
पवित्र रानांत 
आनी बसचें 
लीन जावन 
शंकर चरणी, 
बसून शरद सतुच्या 
चान्न्यांत 
रावचें बसून सुखान 
रातीच्यो राती 


79 
वचून काशीक, 
गंगेच्या तीरार 
रावपी हांव, 
न्हेसून कौपीन 
धरून हात मस्तकाचेर 
करून प्रणाम 
हे भगवान गौरीनाथ, 
हे त्रिपुरहर 
हे शंभो हे त्रिनयना 
जावचे प्रसन्न 
अशे व्हडा व्हडान 
आडत सगळो दीस 
एक पळाप्रमाण 
जायत काय? 

80 
हे शंभो 
आसून गुरुवचनांत रत 
जावन संतुश्ट स्वस्वरूपी, 
करून सेवन कंदमुळां 
असो हांव; 
न्हावन गंगेचे उदक 
करून पुजा फळाफुलांनी 
घालून पद्मासन 
पर्वताचे धोलींत 
करता ध्यान तुजें; 
असो हांव 
तुज्या प्रसादान 
मुक्त जातलो केन्ना 
दुख्खापासून ? 


81 
जाणे केला त्याग 
विशयरुपी हतिणीचो 
ताच्या अंतकरणात 
मदाचो दुबाव 
लेगीत येवंक शकता 
अशा पुरुशाचो 
खूब सोद 
केलो हांवें 
ह्या संवसारांत 
पूण आयकलोना 
कानांनी वा 
पळेलो ना दोळ्यांनी 
असल्या पुरुशाक. 

82 
एके वटेच्यान 
न्हिदला केशव 
तर दुसरेवटेन 
आसा ताच्या 
दुस्मानाचे कूळ, 
एके कडेन प्रलयकाळाचो 
कुपांचो संहार 
करणारो वडवानळ, 
तर दुसरेकडेन 
शरण आयिल्ले 
पर्वताचे चोबे 
घेतात न्हीद 
पळे विशाल कशे 
दर्याचें शरीर 
आनी सगळो सौसपी भार. 


83 
जाचे पसून येतात 
उजाचे लोळ 
अशे बळीश्ट 
वज्र इंद्राचे; 
जळिल्ले बरें 
ताच्या आदारान 
पूण पडलो 
आसतना संकश्टांत 
आपले वडील 
करिनासतना पर्वा 
स्वताकच 

राखपाखातीर; 
लिपून बसप 
दर्यात 
सोबना हें 
मैनाक पर्वताक 


84 
आसात पळे मळबांत 
शनी, गुरू, बूध 
आनी शुक्र 
व्हड व्हड गिरे 
पूण करिनासतना 
दुस्मानकाय 
तांचेकडेन 
पराक्रमान लकलकपी 
दानवाचो मुखेली 
राहू जाचें 
शीर मात आसा, 
उडयता गिळून 
महातेजस्वी 
सूर्याक आनी चंद्राक 
देखून 
रीण, मरण आनी 
दुस्मानकाय 
गजाली ह्यो तीन 
चुकना कोणाक 

85 
सोबीत पाखे 
मब्यबाचें, 
मौव उशै करून 
हाताचें, 
फावोसो वारो 
घेत 
निर्मळ चंद्रिमाच्या 
उजवाडांत, 
राजाभशेन 
सोयींनी युक्त 
शांतचितान 
विरक्तपणान 
स्वस्थपणान 
जावन 
आनंदभरित 
घेता 
निद्रा 
मुनी, 


86 
लक्तरां जाल्ले 
कौपीन 
आनी गोजडी 
चितेविण 
सुखान, 
मेळिल्ले 
भिक्षेचेर 
सारता 

जीण. 
स्मशानांत 
वा रानांत 
निद्रा, 
स्वतंत्रतायेन 
आडमेळ्या विरयत 
खंयूय भोवप 
शांत सदांच 
मन योगमार्ग थीर 
तो करता 
राज्य 
त्रैलोक्याचेर. 


67 
भूंय होच पलंग 
उशी स्वताच्या हाताची 
पांखें मळबाचे 
चंद्रिमच व्हड दिवो, 
बुद्धिरुपी अस्तुरी, 
आनंद तिच्या सांगाताचो 
घालतात वारो 
चोयवटेन, 
वायूरूपी चवऱ्यांनी 
दिकारूपी अस्तुऱ्यो. 
असो निस्पृही 
संन्यासी 
घेता निद्रा 
राजाभशेन 

88 
धर्तरी 
ल्हान सो गुळो 
मातयेचो 
उदका रेशेन 
रेवडायलो; 
भोगतात 
राजेलोक सदांच 
शेकड्यांनी 
करून झुजा 
बुद्धिबळाप्रमाण 
दिनात ती कोणाकय; 
दिलीच तर 
केन्नाय 
दितात इल्लीशी 
आसात ते 
खूब क्षूद्र 
आनी दळिद्री 
घए 
इतलैय आसून 
जे इत्सितात 
धन 
त्या अधर्माचो 
जावंदी 
धिक्कार. 

89 
गंगेचे देगेर, 
हिमालयपर्वताच्या 
पाशाणार, 
घालून पद्मासन, 
करून अभ्यास 
ईश्वर ध्यानाचो, 
लागली आसतना 
योग्य निद्रा 
येवन म्हातारें 
हरण 
दुबाव विरयत 
घांसून म्हज्या 
आंगाक शिंगा 
आपली, 
आसता बुड्डीत. 
येतलो कांय 
असलो भाग्याचो दीस 
म्हजे जिणेत? 


90 
आयलो जल्माक बरो 
तो एकूच कांसव 
दिली जाणें 
आपली फाट 
धरपाक भार 
सगळ्या भुवनाचो. 
जल्म ध्रुवाचो 
तसोच योग्य 

कित्याक म्हळ्यार | 
आदारान ज्याच्या 
चल्लां चक्र 
विश्वाचे 
आसात कोण 
श्रुवाप्रमाण 
मळबांत 
आनी 
कांसवा प्रमाण 
भूयेचेर? 
उपेगी पडना जे 
दुसज्याक 
व्यर्थ तांचो जल्म, 
पांखां फुटलेले 
आमचे भशेन 
ब्रम्हांडरुपी 
उंबरांतले किडे 
जल्मले किते 
आनी मेले किते 
सारकेच. 


91 
सुकलो ताळो तानेन, 
पिता गोड उदक, 
लागली खर भूक, 
जेवता शीत 
खाता भाजी, 
पेटलो कामाश्रीन, 
रत जाता 

कांते सांगातान 
करतां वखद विसर्द 
रोगांचेर 
ताकाच 
म्हणटात सूख 
लोक, भ्रमान 


92 
राबितो पवित्र रानां, 
सांगात हरणाचो; 
भरप पोट फळामुळांनी 
देगेर प्रत्येक न्हंयेच्या, 
हांतरुण शिळेचें 
मेळटा अशी सामग्री 
आसा उत्कृष्ट इत्सा जाका 
ते हरिभक्तीची 
आनी मागीर 
अशा शांत 
आनी एकनिश्ठ 
मनाच्या पुरुशाक 
घर आनी रान 
दोनय सारकेच 


93 
भोवंतणी फळांनी पूर्ण 
आशिल्ल्यो व्हड व्हड बाणो 
मार्गार 
आडमेळी, ना मेळपाक 
भिक्षा 


-210- 


पांगरुक चामडे हरणाचे, 
थीर उरता मन 
सदांच 
आसू सूख वा दुख्ख 
मागीर 
सोडून त्रिलोकन 
शंकराक 
करू कित्याक 
प्रार्थना 
मदांध धनिकांची. 


94 
चांडाळ काय ब्राम्हण 
शुद्र काय तपस्वी 
वा तत्वमार्गात 
मन घाल्लो 
आसा कोण योगी? 
अशे दुबाव काडपी 
लोक 
लागले कल्पना 
करूंक खूब; 
तरी योगी 
हाडिनासतना 
क्रोध वा संतोश 
मनांत, 
चलत वतात 
आपले वाटेन 
थंडपणान. 

95 
आयजमेरेन खूब 
गेलो असो काळ, 
येवचो ना परत 
तांतलो 
एकय खीण, 
पूण 
विचारच केलोना 
आमी तांचो 
तशेच 
शेकड्यांनी भरिल्या 
दुख्खांनी 
भोगल्यो आमी 
जिणे दिशा; 
पूण केलो ना आमी 
केन्नाच यत्न 
आमकां तारपाचो. 
पूण किते 
सांगपाचें, 
अजूनूय आमी 
करतात 
आचरण 
पयलींप्रमाणूच. 


96 
केली आमी क्षमा 
दुसज्याक 
पूण केली ना ती 
क्षमा करपाचे बुद्धीन. 

त्याग केलो 
गृहस्थपणाच्या 
सुखाचो 
पूण केलो ना 
तो खोशयेन. 
सोसले खूब त्रास, 
थंडी, वारो आनी वत 
पसून; 
पूण केलें ना तप. 
करून प्राणायाम 
केलें चिंतन 
दिस-रात द्रव्याचेंच, 
केलें ना चिंतन 
शंकराच्या चरणाचें. 
करतात सगळीं 
कर्मा आमी 
करतात जीं जीं 
रुशी 
पूण फळ जें 
मेळटा तांका 
तें मात 
मेळना आमकां 


97 
आसतात जे आनंदीत 
संतोशरूपी सुखांत 
पडना अंतर तांच्या 
आनंदात 
भांगराच्या लावान, 

जाल्या 
जांची बुद्धी आकूळपिकूळ 
धनलोभान 
अशे जे लोक 
जायना तृप्त 
ते तांचेच इत्सेन 
स्वताचेच 
सुवातेर 
लयाक वतात. 
ताचो भांगरामहिमा, 
असो जो साठो 
संपत्तीचो मेरू 
केलो कित्याक 
ताका निर्माण 
ब्रम्हदेवान 
कळना ते म्हाका. 


98 
इत्से विरयत 
इंद्रियांचेर संयम दवरपी, 
शांत, समबुद्धी, 
सदांच संतुश्ट 
अशे जाचे 
आसा मन 
अशा पुरशाखातीर 
सगळ्यो दिशा 
सुखमयच. 

99 
सुंदर अस्तुर्‍यांच्या 
रति क्रिडांनी 
मन भुलोवपी 
दीस 
केन्नाच गेले 
सोपून 
आनी भोवता 
भोवता संवसारांत 
खूब दीस 
गेले आमी सामके 
थकून. 
आतां आमी 
आइत आसता 
“शिव' 'शिव' 
करीत फुत्कार 
गंगेचे देगेर 
बसून, 


1()() 
हे माते लक्ष्मी 
आतां धर पालव 
तूं दुसऱ्या कोणाचोय 
तरी; 
धरू नाका आस 
म्हजी, 
कित्याक 
ना आतां वासना 


आमकां भोगाची 

माणिळ्राव गावणेव्छार 
जल्म : 5 एप्रील 1930, 

पत्तो : बांदोडे, फोडे-गोंय 

शिक्षण : एम्‌. ए. एमेड 





+ 


वेवसाय : माध्यमीक शाळेचो मुख्याध्यापक म्हण 25 वर्सा काम केलां 


विशेश : मुंबय आसतना 1956 सावन कोंकणी चळवळी कडेन संबंद आयलो. 
रवींद्रबाब केळेकार, शंकरबाब भांडारी, सुमंतबाब केळेकार, चंद्रकांतबाब 
केणी, नागेशबाब करमली अरवींदबाब भाटीकार, गुरूनाथबाब केळेकार ह्या 
कोकणी वावुरप्यांकडल्यान कोंकणी खातीर कार्य करपाची उर्बा मेळळी. 
कोकणी भाशेच्या कार्यावांगडाच ओपीनियन पोलावेळारूय गाय वेगळें 
दवरपाच्या कार्यांत वांटो घेतला. भुरण्यांखातीर कोंकणी नाटकुलीं आनी 
प्रहसनां बरयल्यांत. आकाशवाणी केंद्राचेर भुरग्यांखातीर तशेच 
जाणट्यांखातीर जागोर ह्या सदरांत कार्यावळी सादर केल्यांत. 

कोंकणी भाशामंडळाचें आजिवन वांगडीपण, तशेच अ. भा. कों. परिशदेच्या 
18 व्या अधिवेशनाचे येवकार अध्यक्ष जावपाचो मान फावो जाला. अ. भा. 
को. प. भांडारी म्हणून वट्ट स वर्सा वावुरल्यांत, फोंडा स्कावट-गायड़ 
संघटनेचे अध्यक्ष, अ. गोवा मुख्याध्यापक संघटनेचे अध्यक्ष, अ. गो. स्कूल 
मॅनेजमेटाचे सचिव, एस्‌. एस्‌. सी. बोर्डाचे सदस्य अशी महत्वाची पदां 
सांबाळ्यांत. माणिकपद्म प्रकाशनाचे प्रकाशक. 


प्रकाशीत साहित्य : 15 बालसाहित्याचीं पुस्तकां प्रकाशीत जाल्यांत 
महाकवी कालीदासाच्या “ऋतुसंहार” ह्या ग्रंथाचो रूपकार करून उजवाडाक 
हाडला. जॉन बुनियान हांच्या 01९71 77०९7९७७ ह्या पुस्तकांचो “भक्तराज? 
ह्या नावान रूपकार केला. 

पुरस्कार : उत्कृश्ट शिक्षक म्हण गोंय सरकाराचो राज्य पुरस्कार, आनी 
भारत सरकाराचो राष्ट्रीय पुरस्कार फावो जाला. 


